



ສາທາລະນະລັດ ປະຊາທິປະໄຕ ປະຊາຊົນ ລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ສຳນັກງານນາຍົກລັດຖະມົນຕີ

ເລກທີ...155.../ນຍ

ນະຄອນວຽງຈັນ, ວັນທີ...12...11...2003

ດຳລັດ

ວ່າດ້ວຍ ລະບຽບການຄຸ້ມຄອງ ແລະ ນະໂຍບາຍສິ່ງເສີມການລົງທຶນ ຂອງ ເຂດເສດຖະກິດພິເສດ ສະຫວັນ-ເຊໂນ

- ອີງຕາມ ກົດໝາຍວ່າດ້ວຍ ລັດຖະບານແຫ່ງ ສປປ ລາວ ສະບັບເລກທີ 02/ສພຊ, ລົງວັນທີ 6 ພຶດສະພາ 2003
- ອີງຕາມ ດຳລັດຂອງນາຍົກລັດຖະມົນຕີວ່າດ້ວຍ ເຂດເສດຖະກິດພິເສດ ສະຫວັນ-ເຊໂນ ສະບັບເລກທີ 148/ນຍ, ລົງວັນທີ 29 ກັນຍາ 2003.
- ອີງຕາມ ການສະເໜີຂອງ ຄະນະກຳມະການແຜນການ ແລະ ການຮ່ວມມື ສະບັບເລກທີ 1404/ຄຜຮ, ລົງວັນທີ 13 ສິງຫາ 2003.

ນາຍົກລັດຖະມົນຕີ ອອກດຳລັດ:

ໝວດທີ 1

ວ່າດ້ວຍ ບົດບັນຍັດຫົວໄປ

ມາດຕາ 1: ໜ້າທີ່ຂອງດຳລັດ

ດຳລັດສະບັບນີ້ ວາງອອກເພື່ອກຳນົດລະບຽບການ ແລະ ນະໂຍບາຍພິເສດຕ່າງໆ ກ່ຽວກັບ ການວາງແຜນ, ຄຸ້ມຄອງ ແລະ ສິ່ງເສີມການລົງທຶນຂອງພາຍໃນ ແລະ ຕ່າງປະເທດ ຢູ່ພາຍໃນເຂດເສດຖະກິດພິເສດ ສະຫວັນ-ເຊໂນ ແຂວງສະຫວັນນະເຂດ, ເພື່ອແນໃສ່ດຶງດູດ ແລະ ສິ່ງເສີມການລົງທຶນ ດ້ານການຜະລິດ, ການສົ່ງອອກ, ການຄ້າ, ການທ່ອງທ່ຽວ, ການບໍລິການ, ລະບົບສາງ ແລະ ການຂົນສົ່ງຜ່ານແດນ.

ມາດຕາ 2: ເຂດເສດຖະກິດພິເສດ ສະຫວັນ-ເຊໂນ

ເຂດເສດຖະກິດພິເສດ ສະຫວັນ-ເຊໂນ ແຂວງສະຫວັນນະເຂດ (ຕໍ່ໄປນີ້ເອີ້ນວ່າ "ຂສສຊ") ແມ່ນພື້ນທີ່ດິນ ທີ່ລັດຈັດສັນສຳລັບສິ່ງເສີມການລົງທຶນຂອງພາຍໃນ ແລະ ຕ່າງປະເທດ ໃນຂະແໜງການຜະລິດ, ການຄ້າ ແລະ

ການບໍລິການ ຕາມກົນໄກເສດຖະກິດຕະຫຼາດ ບົນພື້ນຖານການຄຸ້ມຄອງ ດ້ວຍລະບຽບກົດໝາຍສະເພາະ ແລະ ການປະຕິບັດນະໂຍບາຍສົ່ງເສີມການລົງທຶນ ທີ່ມີນະໂຍບາຍພິເສດ ໃຫ້ແກ່ທຸລະກິດ ທີ່ຖືກອະນຸຍາດໃຫ້ລົງທຶນ ແລະ ດຳເນີນກິດຈະການໄດ້ ຢູ່ພາຍໃນ ຂສສຊ.

ມາດຕາ 3: ຂອບເຂດທີ່ດິນຂອງ ຂສສຊ

ຂສສຊ ມີຂອບເຂດເນື້ອທີ່ເບື້ອງຕົ້ນ ປະມານ 305 ເຮັກຕາ (ຢູ່ຈຸດ A) ທີ່ເມືອງຄັນທະບູລີ ແລະ ປະມານ 20 ເຮັກຕາ (ຢູ່ຈຸດ B) ທີ່ ເມືອງອຸທຸມພອນ ແຂວງສະຫວັນນະເຂດ ຕາມແຜນທີ່ (ຮູບ 6.5) ຂອງບົດລາຍງານການ ສຶກສາ ກ່ຽວກັບ ການພັດທະນາເຂດເສດຖະກິດພິເສດ ໃນບໍລິເວນຊາຍແດນຂອງ ສປປ ລາວ (ແຂວງສະຫວັນນະ ເຂດ) (ບົດລາຍງານສຸດທ້າຍ ສະບັບເດືອນ ກຸມພາ ປີ 2001).

ມາດຕາ 4: ຈຸດປະສົງຂອງການສ້າງຕັ້ງ ຂສສຊ

ການສ້າງຕັ້ງ ຂສສຊ ມີຈຸດປະສົງຄື:

1. ເພື່ອສ້າງເງື່ອນໄຂ ແລະ ໜ້ອຍແຫ່ງການຫັນເປັນອຸດສາຫະກຳ ແລະ ຄວາມທັນສະໄໝເທື່ອລະກ້າວ ໂດຍນຳໃຊ້ ທ່າແຮງດ້ານທີ່ຕັ້ງ, ການເປັນທາງຜ່ານ ໃນອະນຸພາກພື້ນ ແນໃສ່ຂະຫຍາຍເສດຖະກິດຕະຫຼາດ ຂອງ ສປປ ລາວ ໃຫ້ ເຊື່ອມຕິວເຂົ້າກັບເສດຖະກິດຂອງພາກພື້ນ ແລະ ຂອງໂລກ ເພື່ອພັດທະນາພື້ນຖານເສດຖະກິດຂອງຊາດ ໃຫ້ຂະຫຍາຍ ຕົວໄວ ເປັນພື້ນຖານໃຫ້ແກ່ ການຍົກສູງລະດັບຊີວິດການເປັນຢູ່ ທາງດ້ານວັດຖຸ ແລະ ຈິດໃຈຂອງປະຊາຊົນລາວບັນດາ ເຜົ່າ ໃຫ້ດີຂຶ້ນເລື້ອຍ ໆ;
2. ນຳໃຊ້ ແລະ ພັດທະນາເນື້ອທີ່ດິນພາຍໃນ ຂສສຊ ເພື່ອບໍລິການ ແລະ ຈັດສັນສິ່ງອຳນວຍຄວາມສະດວກ ໃນການ ດຳເນີນງານໃຫ້ແກ່ນັກລົງທຶນພາຍໃນ ແລະ ຕ່າງປະເທດ, ເຊັ່ນ ການຈັດສັນທີ່ດິນ, ການກໍ່ສ້າງລະບົບສະທາລະນຸປະ ໂພກ, ເປັນຕົ້ນ ຖະໜົນ, ທໍລະບາຍນໍ້າ, ໂຮງບຳບັດນໍ້າເສຍ, ລະບົບສະໜອງໄຟຟ້າ, ລະບົບນໍ້າປະປາ ແລະ ໂທລະ ຄົມມະນາຄົມ;
3. ສົ່ງເສີມ ແລະ ດຶງດູດນັກລົງທຶນທັງພາຍໃນ ແລະ ຕ່າງປະເທດ ລວມທັງຄົນລາວທີ່ຢູ່ຕ່າງປະເທດ ໃຫ້ມາລົງທຶນຢູ່ໃນ ຂສສຊ;
4. ປົກປ້ອງ ແລະ ສົ່ງເສີມທຸກພາກສ່ວນເສດຖະກິດ ທັງພາຍໃນ ແລະ ຕ່າງປະເທດ ທີ່ດຳເນີນທຸລະກິດຢູ່ໃນ ຂສສຊ ໃຫ້ມີ ການແຂ່ງຂັນ ແລະ ຮ່ວມມືກັນໃນການຂະຫຍາຍການຜະລິດ ແລະ ທຸລະກິດຂອງຕົນ ບົນພື້ນຖານຄວາມສະເໝີພາບ ກັນ ຕໍ່ໜ້າກົດໝາຍ ;
5. ສົ່ງເສີມນັກລົງທຶນພາຍໃນ ແລະ ຕ່າງປະເທດ ໃຫ້ສາມາດລົງທຶນໄດ້ໃນຂະແໜງການຕ່າງໆ ທີ່ໄດ້ກຳນົດໄວ້ໃນບັນຊີ ກິດຈະການ ທີ່ຖືກສົ່ງເສີມໃຫ້ລົງທຶນໃນ ຂສສຊ;
6. ເພື່ອເປັນແຫຼ່ງສະໜອງວຽກເຮັດງານທຳ ແລະ ຝຶກອົບຮົມໃຫ້ແກ່ພະນັກງານ, ກຳມະກອນໃຫ້ມີຄວາມຮູ້, ຄວາມສາ ມາດ, ຖອດຖອນບົດຮຽນ ແລະ ປະສົບປະການດ້ານການບໍລິຫານ ແລະ ຄວາມຊຳນານງານລະດັບສູງ;
7. ເພື່ອສ້າງໃຫ້ເປັນສູນກາງໜຶ່ງ ແຫ່ງການຮ່ວມມືດ້ານເສດຖະກິດ, ອຸດສາຫະກຳ, ການຄ້າ, ການເງິນ, ການບໍລິການ ການພັດທະນາດ້ານເຕັກໂນໂລຊີ ທີ່ທັນສະໄໝ ລະຫວ່າງ ສປປ ລາວ ກັບຕ່າງປະເທດ;
8. ສ້າງເປັນເຂດໜຶ່ງທີ່ມີຄວາມພິເສດ ທາງດ້ານລະບົບພາສີ ສຳລັບສິນຄ້າ ທີ່ນຳເຂົ້າ-ອອກສະເພາະ ພາຍໃນເນື້ອທີ່ຈຳກັດ ຂອງເຂດນີ້ ແຕ່ໂດຍຖືວ່າເປັນສ່ວນໜຶ່ງ ຂອງລະບົບລັດຖະທຳມະນູນ ແລະ ເປັນສ່ວນໜຶ່ງຂອງຜົນແຜ່ນດິນອັນຄົບຖ້ວນ ຂອງ ສ.ປ.ປ. ລາວ.

ມາດຕາ 5: ຫຼັກການພື້ນຖານຂອງການເຄື່ອນໄຫວ ຢູ່ໃນ ຂສສຊ

- ທຸກການເຄື່ອນໄຫວເຂົ້າ-ອອກ ແລະ ພາຍໃນ ຂສສຊ, ການສ້າງຕັ້ງ ແລະ ດຳເນີນງານຂອງຫົວໜ່ວຍທຸລະກິດ, ການເຂົ້າທີ່ດິນ ແລະ ນຳໃຊ້ການບໍລິການພາຍໃນ ຂສສຊ ຕ້ອງປະຕິບັດຕາມລະບຽບການຄຸ້ມຄອງ ແລະ ນະໂຍບາຍພິເສດ ດ້ານພາສີ, ອາກອນ ແລະ ນະໂຍບາຍການສົ່ງເສີມຕ່າງ ໆ ທີ່ໄດ້ກຳນົດໄວ້ໃນດຳລັດ ສະບັບນີ້.
- ໃນກໍລະນີທີ່ບັນຫາໃດໜຶ່ງຫາກບໍ່ໄດ້ກຳນົດໄວ້ໃນ ດຳລັດ ສະບັບນີ້ ແມ່ນໃຫ້ນຳໃຊ້ ຂໍ້ກຳນົດຂອງ ລະບຽບການອື່ນ ໆ ຂອງ ຂສສຊ ແລະ ບົດບັນຍັດຂອງ ກົດໝາຍສະເພາະກ່ຽວກັບ ເຂດເສດຖະກິດພິເສດ ຢູ່ ສປປ ລາວ, ແລະ ຖ້າບັນຫານັ້ນຍັງບໍ່ໄດ້ລະບຸໃນເອກະສານນິຕິກຳເຫຼົ່ານັ້ນ ແມ່ນໃຫ້ປະຕິບັດຕາມ ກົດໝາຍທີ່ກ່ຽວຂ້ອງ ຂອງ ສປປ ລາວ ແລະ ສົນທິສັນຍາສາກົນທີ່ ສປປ ລາວ ໄດ້ເຂົ້າຮ່ວມເປັນພາຄີ.

ມາດຕາ 6: ຂົງເຂດເສດຖະກິດພາຍໃນ ຂສສຊ

ພາຍໃນ ຂສສຊ ປະກອບດ້ວຍ ເຂດຈັດສັນສຳລັບພັດທະນາ 3 ຂົງເຂດເສດຖະກິດ ດັ່ງນີ້ :

1. ເຂດອຸດສາຫະກຳ ແລະ ການປຸງແຕ່ງເພື່ອສົ່ງອອກ (Export Processing Zone ຫຼື EPZ)
2. ເຂດການຄ້າປອດພາສີ (Free Trade Zone ຫຼື FTZ)
3. ສູນການບໍລິການ ແລະ ຈັດສົ່ງສິນຄ້າປອດພາສີ (Free Service and Logistic Center ຫຼື FSLC)

ມາດຕາ 7: ຂະແໜງທຸລະກິດທີ່ຖືກສົ່ງເສີມພາຍໃນ ຂສສຊ

ທຸລະກິດທີ່ຖືກສົ່ງເສີມ ແລະ ອະນຸຍາດໃຫ້ດຳເນີນກິດຈະການພາຍໃນ ຂສສຊ ມີດັ່ງນີ້:

- 7.1 ທຸລະກິດການຜະລິດ ແລະ ການປຸງແຕ່ງ ເຊັ່ນ: ການຜະລິດສິນຄ້າສຳເລັດຮູບເພື່ອສົ່ງອອກ, ການຜະລິດສິນສ່ວນເອເລັກໂຕຼນິກ, ການປະກອບສິນສ່ວນໃຫ້ເປັນສິນຄ້າສຳເລັດຮູບ, ການປຸງແຕ່ງສິນຄ້ານຳເຂົ້າເພື່ອສົ່ງຂາຍຕໍ່ພາຍໃນ ຫຼື ສົ່ງອອກຕ່າງປະເທດ, ການຜະລິດປຸງແຕ່ງກະສິກຳ, ການຜະລິດສິນຄ້າຫັດຖະກຳ, ໂຮງງານຮັບເໝົາ ຫຸ້ມທີ່ສິນຄ້າ ແລະ ຜະລິດຕະພັນສຳເລັດຮູບ;
- 7.2 ທຸລະກິດການຄ້າ ເຊັ່ນ: ຮ້ານຄ້າປອດພາສີ, ການຄ້າຂາຍຍົກຜ່ານແດນປອດພາສີ, ການຂາຍຍົກສິນຄ້າ ແລະ ຜະລິດຕະພັນພາຍໃນ (ເຊັ່ນ: ເຄື່ອງຫັດຖະກຳ, ໄມ້ເນື້ອຫອມ, ແກ້ວປະເສີດ, ແລະ ອື່ນ ໆ), ສູນ ຫຼື ຮ້ານວາງສະແດງສິນຄ້າ, ຮ້ານຂັບພະສິນຄ້າ ແລະ ຂາຍຍ່ອຍ, ສູນການປະຊຸມ ແລະ ສຳມະນາ (ເພື່ອສົ່ງເສີມວຽກງານການຂາຍຍົກ ແລະ ການສົ່ງອອກ), ການສົ່ງອອກ, ການນຳເຂົ້າ ແລະ ການຄ້າຜ່ານແດນ;
- 7.3 ທຸລະກິດການບໍລິການ ແລະ ການຈັດສົ່ງ ເຊັ່ນ: ລະບົບສາງເກັບສິນຄ້າທົ່ວໄປ ແລະ ສາງເຢັນ, ການບໍລິການຈັດສົ່ງ ແລະ ແຈກຢາຍສິນຄ້າ, ສະຖານີບໍລິການຍົກ-ຖ່າຍສິນຄ້າໜັກ, ບໍລິສັດຮັບເໝົາ ຂົນສົ່ງ, ໂຮງແຮມ, ຊຸດອາຄານໃຫ້ເຊົ່າ(apartment), ບ້ານຈັດສັນ, ອາຄານຫ້ອງການໃຫ້ເຊົ່າ, ການຈັດທົວທ່ອງທ່ຽວ, ການພັດທະນາແຫຼ່ງພັກຜ່ອນ, ສະຖານທີ່ຫຼິ້ນກິລາ, ສວນສະນຸກ, ແຫຼ່ງທ່ອງທ່ຽວ, ທະນາຄານ ຫຼື ສະຖາບັນການເງິນ, ການປະກັນໄພ, ກອງທຶນສະຫວັດດີການສັງຄົມ, ໂຮງຮຽນ ວິຊາຊີບ ແລະ ພັດທະນາສົມມິແຮງງານ, ໂຮງຮຽນສາມັນສຶກສາ, ມະຫາວິທະຍາໄລ, ໂຮງໝໍ, ຮ້ານອາຫານ, ໄປສະນີ;
- 7.4 ຫ້ອງການຜູ້ຕາງໜ້າ ແລະ ສາຂາບໍລິສັດພາຍໃນ ຫຼື ຕ່າງປະເທດ ເຊັ່ນ: ຫ້ອງການຜູ້ຕາງໜ້າ ການຄ້າ (ເພື່ອຊຸກຍູ້ສົ່ງເສີມການສົ່ງອອກ), ຫ້ອງການຜູ້ຕາງໜ້າ ດ້ານການທ່ອງທ່ຽວ, ສາຂາບໍລິສັດ ທີ່ ປົກສາສາກົນ, ສາຂາບໍລິສັດການບິນ, ສາຂາບໍລິສັດຂົນສົ່ງສາກົນ;

- ບັນຊີລະອຽດກ່ຽວກັບກິດຈະການທີ່ຖືກສົ່ງເສີມໃຫ້ ແລະ ຫ້າມບໍ່ໃຫ້ ລົງທຶນ ຢູ່ໃນ ຂສສຊ ຈະໄດ້ກຳນົດອອກຕື່ມ ຕ່າງຫາກ.

ມາດຕາ 8: ຜູ້ລົງທຶນຢູ່ໃນ ຂສສຊ

ລັດຖະບານແຫ່ງ ສປປ ລາວ ສົ່ງເສີມໃຫ້ບຸກຄົນ ແລະ ນິຕິບຸກຄົນທີ່ເປັນພົນລະເມືອງລາວ ລວມທັງຄົນລາວທີ່ອາ ໃສຢູ່ຕ່າງປະເທດ, ຄົນຕ່າງດ້າວ ແລະ ຄົນຕ່າງປະເທດ ມາລົງທຶນຢູ່ ຂສສຊ ໃນຂະແໜງທຸລະກິດຕ່າງ ໆ ທີ່ຖືກ ສົ່ງເສີມຕາມ ທີ່ໄດ້ກຳນົດໄວ້ໃນມາດຕາ 7 ເທິງນັ້ນ.

ມາດຕາ 9: ປະເພດ, ຮູບການ ແລະ ຮູບແບບການລົງທຶນ

ຜູ້ລົງທຶນ ພາຍໃນ ຂສສຊ ສາມາດດຳເນີນທຸລະກິດຂອງຕົນໄດ້ໃນປະເພດ, ຮູບການ ແລະ ຮູບແບບວິສາຫະກິດ ດັ່ງນີ້:

ປະເພດ: ວິສາຫະກິດເອກະຊົນ 100%, ວິສາຫະກິດຂອງລັດ, ວິສາຫະກິດລວມໝູ່, ຫຼື ວິສາຫະກິດ ປະສົມ (ວິສາຫະກິດລັດປະສົມກັບພາຍໃນ ຫຼື ຕ່າງປະເທດ, ວິສາຫະກິດເອກະຊົນປະສົມກັບ ພາຍໃນ ຫຼື ຕ່າງປະເທດ)

ຮູບການ: ວິສາຫະກິດສ່ວນບຸກຄົນ ຫຼື ບໍລິສັດ

ຮູບແບບ: ບໍລິສັດຫຸ້ນສ່ວນ, ບໍລິສັດຈຳກັດ ຫຼື ບໍລິສັດມະຫາຊົນ ຕາມທີ່ໄດ້ກຳນົດໄວ້ໃນກົດໝາຍວ່າ ດ້ວຍ ທຸລະກິດ ຂອງ ສປປ ລາວ.

ມາດຕາ 10: ການຈັດຕັ້ງ ແລະ ເຄື່ອນໄຫວຂອງວິສາຫະກິດ

ວິສາຫະກິດຕ່າງໆ ທີ່ມາລົງທຶນໃນ ຂສສຊ ໃຫ້ຈັດຕັ້ງ ແລະ ເຄື່ອນໄຫວຕາມທີ່ໄດ້ກຳນົດໄວ້ໃນ ດຳລັດສະບັບນີ້, ດຳ ລັດຂອງນາຍົກລັດຖະມົນຕີ ເລກທີ 148/ນຍ ວ່າດ້ວຍ ຂສສຊ, ຂໍ້ກຳນົດ ແລະ ລະບຽບການທີ່ກ່ຽວຂ້ອງອື່ນ ໆ ຂອງ ຂສສຊ, ກົດໝາຍວ່າດ້ວຍທຸລະກິດ ແລະ ກົດໝາຍສົ່ງເສີມການລົງທຶນພາຍໃນ ແລະ ຕ່າງປະເທດ;

ມາດຕາ 11: ການຂຶ້ນທະບຽນທຸລະກິດໃນ ຂສສຊ

ທຸກ ໆ ວິສາຫະກິດທີ່ໄດ້ຮັບການອະນຸມັດລົງທຶນໃນ ຂສສຊ ຈະຕ້ອງຂຶ້ນທະບຽນການດຳເນີນທຸລະກິດ ໂດຍ ຄະນະ ບໍລິຫານ ຂສສຊ. ພາຍຫຼັງທີ່ໄດ້ປະຕິບັດຕາມລະບຽບການ ກ່ຽວກັບການສ້າງຕັ້ງບໍລິສັດ ຂອງ ຂສສຊ ຕາມດຳລັດ ສະບັບນີ້ ແລະ ລະບຽບການທີ່ກ່ຽວຂ້ອງອື່ນ ໆ ຂອງ ຂສສຊ ແລ້ວວິສາຫະກິດນັ້ນ ສາມາດ ດຳເນີນທຸລະກິດ ຂອງຕົນໄດ້ຢູ່ໃນ ຂສສຊ ແລະ ຈະໄດ້ຮັບບຸລິມະສິດ ແລະ ສິດທິປະໂຫຍດຕ່າງ ໆ ທາງດ້ານ ທຸລະກິດ ຕາມທີ່ໄດ້ກຳນົດໄວ້ ໃນດຳລັດສະບັບນີ້.

- ວິສາຫະກິດໃດທີ່ໄດ້ຂຶ້ນທະບຽນທຸລະກິດຢູ່ ຂສສຊ ແລ້ວ ສາມາດເຄື່ອນໄຫວ ແລະ ດຳເນີນການພົວພັນທຸລະກິດ ຢູ່ນອກ ຂສສຊ ໄດ້ຢ່າງຖືກຕ້ອງຕາມກົດໝາຍ ແຫ່ງ ສປປ ລາວ.

ມາດຕາ 12: ການກໍ່ສ້າງພື້ນຖານໂຄງລ່າງຂອງ ຂສສຊ

- ລັດຖະບານແຫ່ງ ສປປ ລາວ ອະນຸຍາດ ແລະ ສົ່ງເສີມໃຫ້ບັນດາບໍລິສັດຂອງລັດ, ເອກະຊົນພາຍໃນ ແລະ ຕ່າງປະເທດ ລົງທຶນພັດທະນາດ້ານພື້ນຖານໂຄງລ່າງ ແລະ ສົ່ງອຳນວຍຄວາມສະດວກຕ່າງ ໆ ພາຍໃນ ຂສສຊ ດ້ວຍຮູບການມອບເໝົາ, ສຳປະທານ ຫຼື ຮ່ວມທຶນລະຫວ່າງພາກລັດ ແລະ ເອກະຊົນພາຍໃນ ແລະ/ຫຼື ຕ່າງປະເທດ.
- ໃນຊຸມປີເລີ່ມຕົ້ນການບຸກເບີກ ແລະ ພັດທະນາໂຄງລ່າງເບື້ອງຕົ້ນນັ້ນ ເພື່ອຊຸກຍູ້ ແລະ ເລັ່ງລັດການພັດທະນາຂສສຊ ໃຫ້ປະກົດຜົນເປັນຈິງໂດຍໄວ ແລະ ໃນກໍລະນີທີ່ຍັງບໍ່ສາມາດຊອກວິສາຫະກິດໃດມາພັດທະນາ ໂຄງລ່າງນັ້ນໄດ້ເທື່ອ ລັດຖະບານ ອາດຈະສະໜອງທຶນຈຳນວນໜຶ່ງໃຫ້ ຄະນະ ບໍລິຫານ ຂສສຊ ຈັດຕັ້ງປະຕິບັດ ບົນພື້ນຖານແຜນການພັດທະນາທີ່ໄດ້ກຳນົດອອກ.

ມາດຕາ 13: ການປົກປ້ອງສິດ ແລະ ຜົນປະໂຫຍດຂອງຜູ້ລົງທຶນ

ຊັບສິນ, ການລົງທຶນ ລວມທັງຜົນປະໂຫຍດ ອື່ນ ໆ ທີ່ຖືກຕ້ອງຕາມກົດໝາຍຂອງຜູ້ລົງທຶນ ຢູ່ໃນ ຂສສຊ ໄດ້ຮັບການປົກປ້ອງຢ່າງເຕັມສ່ວນ ດ້ວຍລະບຽບກົດໝາຍຂອງ ສປປ ລາວ ແລະ ສົນທິສັນຍາສາກົນທີ່ ສປປ ລາວເຂົ້າຮ່ວມເປັນພາຄີ ໂດຍຈະບໍ່ຖືກເກັບເກນ, ບໍ່ຖືກຍຶດ ຫຼື ໂອນເປັນຂອງລັດ, ເວັ້ນເສຍແຕ່ເປັນການປະຕິບັດຫຼັກການ ແລະ ເງື່ອນໄຂກ່ຽວກັບການລົງທຶນພາຍໃນ ຂສສຊ ທີ່ໄດ້ກຳນົດໄວ້ໃນ ດຳລັດສະບັບນີ້ ຫຼື ລະບຽບ ອື່ນ ໆ ທີ່ກ່ຽວຂ້ອງ ຂອງ ຂສສຊ ຫຼື ກົດໝາຍສະເພາະກ່ຽວກັບ ເຂດເສດຖະກິດພິເສດ ຢູ່ ສປປ ລາວ.

ມາດຕາ 14: ອາຍຸການລົງທຶນພາຍໃນ ຂສສຊ

ນັກລົງທຶນພາຍໃນ ແລະ ຕ່າງປະເທດທີ່ໄດ້ຮັບອະນຸຍາດໃຫ້ລົງທຶນພາຍໃນ ຂສສຊ ສາມາດເຄື່ອນໄຫວ ແລະ ດຳເນີນທຸລະກິດຂອງຕົນພາຍໃນເຂດໄດ້ໃນໄລຍະເວລາທີ່ໄດ້ລະບຸໄວ້ໃນໃບອະນຸຍາດການລົງທຶນ ທີ່ ຄະນະບໍລິຫານ ຂສສຊ ອອກໃຫ້ ຊຶ່ງມີກຳນົດເວລາ ສູງສຸດ 75 ປີ ແລະ ສາມາດ ຕໍ່ອາຍຸໄດ້ ຕາມການ ພິຈາລະນາເຫັນດີຂອງ ຄະນະ ບໍລິຫານ ຂສສຊ.

ມາດຕາ 15: ຫຼືນຈົດທະບຽນ ແລະ ການປະກອບທຶນ

- 15.1. ແຕ່ລະຮູບແບບຂອງວິສາຫະກິດທີ່ຈົດທະບຽນພາຍໃນ ຂສສຊ (ຍົກເວັ້ນທ້ອງຖານຜູ້ຕາງໜ້າ) ຈະມີທຶນຈົດທະບຽນຕໍ່າສຸດ ຊຶ່ງຂຶ້ນກັບປະເພດ ທຸລະກິດການລົງທຶນດັ່ງນີ້:
 - ສຳລັບກິດຈະການການຜະລິດ, ໂຮງຮຽນວິຊາຊີບ ການບໍລິການລະບົບສາງ ແລະ ບໍລິສັດຂົນສົ່ງ(ຊຶ່ງມີຍານພາຫະນະບັນທຸກໜັກຂອງຕົນເອງ), ກິດຈະການກໍ່ສ້າງໂຮງແຮມ, ການພັດທະນາກໍ່ສ້າງນິຄົມອຸດສະຫະກຳ ແລະ ໂຮງງານ, ເຮືອນພັກອາໄສ (ເປັນຕົ້ນຄື: ຊຸດອາຄານໃຫ້ເຊົ່າ, ບ້ານຈັດສັນ) ການພັດທະນາແຫຼ່ງທ່ອງທ່ຽວ (ລວມທັງສະຖານທີ່ຫຼິ້ນກິລາ, ສວນສະນຸກ, ບ່ອນພັກຜ່ອນ), ໂຮງຮຽນທົ່ວໄປ(ຊຶ່ງບໍ່ແມ່ນໂຮງຮຽນວິຊາຊີບ), ໂຮງໝໍ, ສູນສັບພະສິນຄ້າຂາຍຍ່ອຍ, ສາຂາບໍລິສັດພາຍໃນ ແລະ ຕ່າງປະເທດ ຕ້ອງມີທຶນຈົດທະບຽນຕໍ່າສຸດ 100 000 (ໜຶ່ງແສນ) ໂດລາ ສະຫະລັດ;
 - ສຳລັບການບໍລິການຈັດສົ່ງ(ຊຶ່ງບໍ່ມີຍານພະຫະນະບັນທຸກໜັກຂອງຕົນເອງ), ການບໍລິການຈັດທົວທ່ອງທ່ຽວ, ກິດຈະການຄ້າຂາຍຍົກ ແລະ ຂາຍຍ່ອຍ, ການບໍລິການທົ່ວໄປ (ຊຶ່ງອອກຈາກກິດຈະການທີ່ໄດ້ ກ່າວມາເທິງນັ້ນ) ຕ້ອງມີທຶນຈົດທະບຽນຕໍ່າສຸດ 50 000 (ຫ້າສິບພັນ) ໂດລາ ສະຫະລັດ;
- 15.2. ສຳລັບທ້ອງຖານຜູ້ຕາງໜ້າດ້ານການຄ້າເພື່ອການສົ່ງເສີມການສົ່ງອອກ, ການຄ້າຜ່ານແດນ, ການທ່ອງທ່ຽວ ແລະ ດ້ານທຸລະກິດ ອື່ນ ໆ ຈະຕ້ອງມີທຶນຈົດທະບຽນຕໍ່າສຸດ 10,000 (ສິບພັນ) ໂດລາ ສະຫະລັດ.

- 15.3. ການປະກອບທຶນຈົດທະບຽນຂອງ ວິສາຫະກິດພາຍໃນ ຂສສຊ ສາມາດຖອກເປັນເງິນສົດ ຫຼື ເປັນວັດຖຸກໍ່ໄດ້ ຕາມທີ່ໄດ້ກຳນົດໄວ້ໃນກົດໝາຍ ວ່າດ້ວຍ ທຸລະກິດ, ການຖອກເປັນເງິນສົດ ແລະ ວັດຖຸ ຈະຖືກນຳເຂົ້າສປປ ລາວ ໂດຍສອດຄ່ອງກັບລະບຽບກົດໝາຍກ່ຽວກັບທະນາຄານແຫ່ງ ສປປ ລາວ ທີ່ມີຜົນນຳໃຊ້ໃນປະຈຸບັນ ຫຼື ສອດຄ່ອງກັບ ລະບຽບ ການສະເພາະຂອງ ຂສສຊ ທີ່ກ່ຽວຂ້ອງ.
- 15.4. ໃນກໍລະນີທີ່ ທະນາຄານແຫ່ງ ສປປ ລາວ ຫຼື ທະນາຄານທີ່ໄດ້ຮັບການມອບໝາຍຈາກ ຄະນະ ບໍລິຫານຂສສຊ ຫາກບໍ່ສາມາດຍັງຢືນກ່ຽວກັບການຕີລາຄາມູນຄ່າການນຳເຂົ້າທຶນທີ່ເປັນວັດຖຸຂອງ ວິສາຫະກິດ ຂອງຂສສຊ ນັ້ນ, ເວລານັ້ນ ວິສາຫະກິດ ດັ່ງກ່າວ ສາມາດໃຊ້ບໍລິການການຕີລາຄາຈາກຜູ້ກວດກາເອກະລາດກໍ່ໄດ້ ໂດຍ ການເຫັນດີ ເປັນລາຍລັກອັກສອນ ຈາກ ທະນາຄານແຫ່ງ ສປປ ລາວ ຫຼື ທະນາຄານທີ່ໄດ້ຮັບການມອບໝາຍຈາກ ຄະນະ ບໍລິຫານ ຂສສຊ, ບົນພື້ນຖານລາຍຈ່າຍຂອງວິສາຫະກິດ ດັ່ງກ່າວ ແລະ ໃຫ້ຖືວ່າການຕີລາຄາມູນຄ່າ ດັ່ງກ່າວເປັນອັນສົມສຸດ.

ມາດຕາ 16: ມູນຄ່າການລົງທຶນຕໍ່ສຸດຢູ່ພາຍໃນ ຂສສຊ

ຫົວໜ່ວຍທຸລະກິດຕ່າງ ໆ ທີ່ຂໍລົງທຶນຢູ່ໃນ ຂສສຊ (ຍົກເວັ້ນ ຫ້ອງການຜູ້ຕາງໜ້າ ຊຶ່ງໄດ້ກຳນົດໄວ້ໃນມາດຕາ 15 ເທິງນັ້ນ) ຊຶ່ງຈະໄດ້ຮັບສິດທິພິເສດ ດ້ານພາສີ-ອາກອນ ແລະ ນະໂຍບາຍສົ່ງເສີມອື່ນ ໆ ຕາມດຳລັດສະບັບນີ້ ຕ້ອງມີການລົງທຶນ ໃນມູນຄ່າ ທີ່ຕໍ່າສຸດດັ່ງນີ້:

- ສຳລັບການບໍລິການຈັດສົ່ງ (ຊຶ່ງບໍ່ມີຍານພະຫະນະບັນທຸກໜັກຂອງຕົນເອງ), ການບໍລິການຈັດທົວທ່ອງທ່ຽວ, ກິດຈະການຂາຍຍົກ ແລະ ຂາຍຍ່ອຍ ຕ້ອງມີມູນຄ່າການລົງທຶນ 150 000 (ໜຶ່ງແສນ ຫ້າສິບພັນ) ໂດລາສະຫະລັດ ຂຶ້ນໄປ;
- ສຳລັບກິດຈະການການຜະລິດ ແລະ ໂຮງຮຽນວິຊາຊີບ ຕ້ອງມີມູນຄ່າການລົງທຶນ 300 000 (ສາມແສນ) ໂດລາສະຫະລັດ ຂຶ້ນໄປ;
- ສຳລັບການບໍລິການລະບົບສາງ ແລະ ບໍລິສັດຂົນສົ່ງ(ຊຶ່ງມີຍານພາຫະນະບັນທຸກໜັກຂອງຕົນເອງ), ສູນສັບພະສິນຄ້າຂາຍຍ່ອຍ, ການພັດທະນາແຫຼ່ງທ່ອງທ່ຽວ (ລວມທັງສະຖານທີ່ຫຼິ້ນກິລາ, ສວນສະນຸກ, ບ່ອນພັກຜ່ອນ) ໂຮງຮຽນ ທົ່ວໄປ(ຊຶ່ງບໍ່ແມ່ນໂຮງຮຽນວິຊາຊີບ) ແລະ ໂຮງໝໍ ຕ້ອງມີມູນຄ່າການລົງທຶນ 500 000 (ຫ້າແສນ) ໂດລາສະຫະລັດ ຂຶ້ນໄປ;
- ສຳລັບກິດຈະການກໍ່ສ້າງໂຮງແຮມ, ການພັດທະນາກໍ່ສ້າງນິຄົມອຸດສະຫະກຳ ແລະ ໂຮງງານ, ເຮືອນພັກອາໄສ (ເປັນຕົ້ນຄື: ຊຸດອາຄານໃຫ້ເຂົ້າ, ບ້ານຈັດສັນ) ຕ້ອງມີມູນຄ່າການລົງທຶນ 1 000 000 (ໜຶ່ງລ້ານ) ໂດລາ ສະຫະລັດ ຂຶ້ນໄປ;
- ສຳລັບການບໍລິການທົ່ວໄປ (ຊຶ່ງອອກຈາກກິດຈະການທີ່ໄດ້ກ່າວມາເທິງນັ້ນ) ຕ້ອງມີມູນຄ່າການລົງທຶນ 50 000 (ຫ້າສິບພັນ) ໂດລາສະຫະລັດ ຂຶ້ນໄປ;

ໝວດທີ II

ວ່າດ້ວຍ ການຂໍອະນຸຍາດລົງທຶນ, ເຊົ່າທີ່ດິນ, ປຸກສ້າງ,
ການຍຸບເລີກກິດຈະການ, ສິດ ແລະ ພັນທະຂອງຜູ້ລົງທຶນ

ມາດຕາ 17: ການຂໍອະນຸຍາດລົງທຶນ

- ບໍລິສັດ, ບຸກຄົນ ພາຍໃນ ຫຼື ຕ່າງປະເທດ ຜູ້ມີຈຸດປະສົງຢາກສ້າງຕັ້ງ ແລະ ດຳເນີນທຸລະກິດ ໃນ ຂສສຊ ໃຫ້ຂໍອະນຸຍາດດຳເນີນທຸລະກິດ ໂດຍກົງກັບ ຄະນະ ບໍລິຫານ ຂສສຊ ຕາມແບບຟອມທີ່ຄະນະ ບໍລິຫານ ຂສສຊ ກຳນົດໃຫ້.
- ຄະນະ ບໍລິຫານ ຂສສຊ ຈະເປັນຜູ້ອອກໃບອະນຸຍາດການລົງທຶນ ລວມທັງຈົດທະບຽນວິສາຫະກິດ ດັ່ງກ່າວ ໂດຍ ບໍ່ຕ້ອງໄປ ຈົດທະບຽນ ຢູ່ ກະຊວງການຄ້າ ອີກ. ຄະນະ ບໍລິຫານ ຂສສຊ ຈະຕ້ອງສົ່ງບັນຊີ ແລະ ລາຍລະອຽດ ການຂຶ້ນທະບຽນເຫຼົ່ານັ້ນ ໃຫ້ແກ່ ກະຊວງການຄ້າ ເພື່ອຊາບ ຢ່າງຄົບຖ້ວນ ແລະ ປົກກະຕິ.
- ພາຍໃນກຳນົດເວລາສູງສຸດ 05 ວັນລັດຖະການ ນັບແຕ່ມີຍື່ນຄຳຮ້ອງຂໍລົງທຶນ ເປັນຕົ້ນໄປ ຄະນະ ບໍລິຫານ ຂສສຊ ຈະອອກໃບອະນຸຍາດການລົງທຶນ ຫຼື ຕອບປະຕິເສດ ແກ່ຜູ້ຍື່ນເອກະສານຂໍລົງທຶນໃນ ຂສສຊ.

ມາດຕາ 18: ການຂໍອະນຸຍາດເຊົ່າທີ່ດິນ, ເຊົ່າສິ່ງປຸກສ້າງ ແລະ ຂໍອະນຸຍາດປຸກສ້າງ

- 18.1. ຜູ້ລົງທຶນ ທີ່ໄດ້ຮັບອະນຸຍາດລົງທຶນໃນ ຂສສຊ ແລະ ຕ້ອງການເຊົ່າທີ່ດິນ ແລະ ເຊົ່າສິ່ງປຸກສ້າງ ພາຍໃນ ຂສສຊ ໃຫ້ຂໍອະນຸຍາດ ແລະ ເຮັດສັນຍາການເຊົ່າທີ່ດິນ, ເຊົ່າສິ່ງປຸກສ້າງ ໂດຍກົງກັບ ຄະນະ ບໍລິຫານ ຂສສຊ (ຫຼື ກັບວິສາຫະກິດປະສົມລົງທຶນພັດທະນາໂຄງລ່າງຂອງ ຂສສຊ, ໃນກໍລະນີທີ່ວິສາຫະກິດນີ້ມີສິດ ຕາມສັນຍາທີ່ໄດ້ເຊັນກັບລັດຖະບານ), ຊຶ່ງຕ້ອງໃຫ້ສອດຄ່ອງກັບ ລະບຽບການ ແລະ ຮ່າງສັນຍາ ທີ່ ຄະນະ ບໍລິຫານ ຂສສຊ ຈະກຳນົດອອກຕ່າງຫາກ.
- 18.2. ຜູ້ລົງທຶນທີ່ໄດ້ຮັບອະນຸຍາດລົງທຶນໃນ ຂສສຊ ແລະ ຕ້ອງການປຸກສ້າງ ເຄຫາສະຖານ, ໂຮງຈັກໂຮງງານ ແລະ ການກໍ່ສ້າງພັດທະນາຕ່າງ ໆ ໃນເນື້ອທີ່ດິນທີ່ຂໍເຊົ່ານັ້ນ ໃຫ້ຂໍອະນຸຍາດກໍ່ສ້າງ ໂດຍກົງກັບ ຄະນະ ບໍລິຫານ ຂສສຊ, ຊຶ່ງຕ້ອງໃຫ້ສອດຄ່ອງກັບມາດຕະຖານການປຸກສ້າງ ແລະ ດ້ານການປົກປັກຮັກສາ ສິ່ງແວດລ້ອມ ຕາມລະບຽບການທີ່ ຄະນະ ບໍລິຫານ ຂສສຊ ຈະກຳນົດອອກຕ່າງຫາກ.
- 18.3. ໃນກໍລະນີທີ່ມີການປຸກສ້າງອາຄານ ໂດຍບໍ່ໄດ້ຮັບອະນຸຍາດຕາມ ມາດຕາ 18.1 ຫຼື ໃນກໍລະນີທີ່ການປຸກ ສ້າງອາຄານ ແຕກຕ່າງຈາກແຜນຜັງແບບກໍ່ສ້າງ ຫຼື ລາຍການທີ່ໄດ້ຮັບອະນຸຍາດ ຫຼື ບໍ່ປະຕິບັດ ຕາມເງື່ອນໄຂ ແລະ ມາດຕະຖານ ທີ່ໄດ້ກຳນົດໄວ້ໃນໃບອະນຸຍາດ ການປຸກສ້າງ ແລະ ການຮັກສາ ສິ່ງແວດລ້ອມແລ້ວ ຄະນະ ບໍລິຫານ ຂສສຊ ມີສິດສົ່ງໃຫ້ຢຸດຕິການກໍ່ສ້າງ ເພື່ອໃຫ້ແກ້ໄຂ ປຸງແປງ ຫຼື ຮີ້ຖອນອາຄານ ຫຼື ສ່ວນໃດສ່ວນໜຶ່ງຂອງອາຄານດັ່ງກ່າວ ພາຍໃນໄລຍະເວລາອັນສົມຄວນ ໂດຍແຈ້ງ ໄລຍະເວລາໃຫ້ ຜູ້ລົງທຶນ ທີ່ປຸກສ້າງ ຫຼື ຜູ້ຄອບຄອງອາຄານນັ້ນຊາບ.
- 18.4. ເມື່ອພົ້ນກຳນົດໄລຍະເວລາຕາມ ມາດຕາ 18.2 ແລ້ວ ແລະ ຜູ້ລົງທຶນປຸກສ້າງ ຫຼື ຜູ້ຄອບຄອງອາຄານ ບໍ່ປະຕິບັດຕາມຄຳສັ່ງຂອງ ຄະນະ ບໍລິຫານ ຂສສຊ, ຄະນະ ບໍລິຫານ ຂສສຊ ມີສິດຈັດການ ຕາມທີ່ເຫັນ ສົມຄວນກັບການປຸກສ້າງອາຄານນັ້ນ ເພື່ອແກ້ໄຂ ປຸງແປງ ຫຼື ຮີ້ຖອນອາຄານ ຫຼື ສ່ວນໃດສ່ວນໜຶ່ງຂອງ ອາຄານນັ້ນໄດ້ ໂດຍຈະຄິດຄ່າໃຊ້ຈ່າຍຈາກຜູ້ລົງທຶນປຸກສ້າງ ຫຼື ຜູ້ຄອບຄອງອາຄານ.

ມາດຕາ 19: ສິດ ແລະ ຜົນປະໂຫຍດຂອງຜູ້ລົງທຶນ

- ສິດ ແລະ ຜົນປະໂຫຍດ ຂອງຜູ້ລົງທຶນ ໃນ ຂສສຊ ມີດັ່ງນີ້:
- ເຊົ່າທີ່ດິນ, ອາຄານ, ບ່ອນພັກອາໄສ, ຫ້ອງການ ແລະ ໂຮງງານ;
 - ກໍ່ສ້າງເຄຫາສະຖານ, ໂຮງງານ, ພັດທະນາແຫຼ່ງພັກຜ່ອນ ແລະ ທ່ອງທ່ຽວ;
 - ນຳໃຊ້ການບໍລິການ ແລະ ສິ່ງອຳນວຍຄວາມສະດວກຕ່າງໆ ຢູ່ໃນ ຂສສຊ;

- ສິ່ງອອກຜະລິດຕະພັນສິນຄ້າທີ່ຜະລິດ, ປະກອບ ຫຼື ປຸງແຕ່ງຢູ່ໃນເຂດ, ນຳເຂົ້າອຸປະກອນ, ວັດຖຸດິບ ແລະ ພາຫະນະການຜະລິດທີ່ຈຳເປັນສຳລັບທຸລະກິດ;
- ດຳເນີນທຸລະກິດການບໍລິການທີ່ເໝາະສົມ ຕາມໃບອະນຸຍາດລົງທຶນ ແລະ ກົດລະບຽບຂອງບໍລິສັດ
- ຄັດເລືອກ ແລະ ນຳໃຊ້ແຮງງານ ໂດຍອີງໃສ່ກົດໝາຍແຮງງານຂອງ ສປປ ລາວ ແລະ ລະບຽບການສະເພາະຂອງ ຂສສຊ ທີ່ກ່ຽວຂ້ອງ;
- ໂອນທຶນ ຫຼື ລາຍໄດ້ຂອງນັກລົງທຶນຕ່າງປະເທດ ກັບຄືນປະເທດຂອງຕົນ ຫຼື ໄປປະເທດທີສາມ ຕາມທີ່ໄດ້ ກຳນົດໄວ້ໃນກົດໝາຍ ວ່າດ້ວຍການສົ່ງເສີມ ແລະ ການຄຸ້ມຄອງການລົງທຶນຂອງຕ່າງປະເທດ ຢູ່ ສປປ ລາວ, ຂໍ້ກຳນົດສະບັບນີ້ ແລະ ລະບຽບ ການສະເພາະຂອງ ຂສສຊ ທີ່ກ່ຽວຂ້ອງ;
- ໂອນກຳມະສິດ, ສິດຄອບຄອງ, ສິດນຳໃຊ້ ໃບອະນຸຍາດການລົງທຶນ, ຊັບສົມບັດຂອງຕົນ ແລະ ທີ່ດິນ ໃຫ້ແກ່ ບຸກຄົນທີສາມໂດຍໄດ້ຮັບການຮັບຮອງຈາກ ຄະນະ ບໍລິຫານ ຂສສຊ ຕາມ ດຳລັດສະບັບນີ້, ດຳລັດຂອງນາຍົກລັດຖະ ມົນຕີ ເລກທີ 148/ນຍ ແລະ ລະບຽບການຂອງ ຂສສຊ ທີ່ກ່ຽວຂ້ອງ ທີ່ຈະກຳນົດ ອອກຕ່າງຫາກ;
- ໄດ້ຮັບນະໂຍບາຍ ແລະ ຜົນປະໂຫຍດອື່ນໆ ຕາມທີ່ໄດ້ກຳນົດໄວ້ໃນຂໍ້ກຳນົດສະບັບນີ້ ແລະ ລະບຽບການຂອງ ຂສສຊ ອື່ນ ໆ ທີ່ກ່ຽວຂ້ອງ;

ມາດຕາ 20: ການຍຸບເລີກ ຫຼື ລົ້ມລະລາຍຂອງ ວິສະຫະກິດ, ການໂອນກິດຈະການໃຫ້ແກ່ຜູ້ອື່ນ ແລະ ການປ່ອຍປະ ກິດຈະການ

- 20.1. ວິສາຫະກິດ ທີ່ຂຶ້ນທະບຽນ ຢູ່ໃນ ຂສສຊ ທີ່ມີຈຸດປະສົງ ຢາກຍຸບເລີກວິສາຫະກິດຂອງຕົນ ຫຼື ປະກາດລົ້ມ ລະລາຍ ຫຼື ຕ້ອງການໂອນກິດຈະການໃຫ້ແກ່ຜູ້ ອື່ນ ຕ້ອງປະຕິບັດຕາມລະບຽບກົດໝາຍວ່າດ້ວຍວິສາຫະ ກິດ ຫຼື ກົດໝາຍວ່າດ້ວຍ ການລົ້ມລະລາຍ , ບົດແນະນຳ ແລະ ຂັ້ນຕອນຕາມລະບຽບການທີ່ກ່ຽວຂ້ອງ ຂອງ ຂສສຊ ທີ່ຈະກຳນົດອອກຕ່າງຫາກ ແລະ ວິສະຫະກິດນັ້ນ ຈະຕ້ອງໂອນກຳມະສິດ ການນຳໃຊ້ ທີ່ດິນຂອງຕົນໃຫ້ແກ່ຜູ້ອື່ນນຳໃຊ້ ຫຼື ໂອນຄືນໃຫ້ແກ່ ຄະນະ ບໍລິຫານ ຂສສຊ ຫຼື ວິສະຫະກິດ ປະສົມລົງທຶນພັດທະນາໂຄງລ່າງຂອງ ຂສສຊ (ຕາມທີ່ໄດ້ ລະບຸໄວ້ໃນ ມາດຕາ 60 ຂອງດຳລັດສະບັບນີ້) ເພື່ອໃຫ້ຊ່ວຍ ຊອກຫາ ລູກຄ້າ ຜູ້ອື່ນ ມາເຊົ່າຕໍ່ ບົນພື້ນຖານ ການເຈລະຈາກັບວິສາຫະກິດ ຜູ້ຖືກຳມະສິດ ນຳໃຊ້ທີ່ດິນຜູ້ທຳອິດນັ້ນ ໂດຍໃຫ້ສຳເລັດພາຍໃນກຳນົດ ເວລາສອງປີ ນັບຈາກ ມີ ຂໍຍຸບເລີກ ຫຼື ໂອນກິດຈະການ ແລະ ໂດຍໃຫ້ ສອດຄ່ອງກັບລະບຽບການທີ່ ຄະນະ ບໍລິຫານ ຂສສຊ ຈະໄດ້ກຳນົດ ອອກຕ່າງຫາກ;
- 20.2. ໃນກໍລະນີ ທີ່ ວິສາຫະກິດ ທີ່ຂຶ້ນທະບຽນຢູ່ໃນ ຂສສຊ ບໍ່ສືບຕໍ່ກິດຈະການ ຂອງ ຕົນດ້ວຍເຫດຜົນໃດ ກໍຕາມເປັນເວລາເກີນໜຶ່ງປີຂຶ້ນໄປ ແລະ ວິສາຫະກິດນັ້ນ ບໍ່ໄດ້ປະຕິບັດຕາມ ມາດຕາ 20.1 ເທິງນັ້ນ ຄະນະ ບໍລິຫານ ຂສສຊ ຈະຕ້ອງຕິດຕໍ່ພົວພັນເຖິງ ເຈົ້າຂອງກິດຈະການນັ້ນ ແລະ ຈາກເວລານັ້ນອີກ ຫຼື ຫາກເດືອນ ຖ້າຫາກເຈົ້າຂອງວິສາຫະກິດນັ້ນຫາກ ບໍ່ຕິດຕໍ່ພົວພັນຄືນມາ ແຕ່ປະການໃດ ຫຼື ໄດ້ຕິດຕໍ່ຄືນມາ ແລ້ວແຕ່ບໍ່ສາມາດປະຕິບັດຕາມມາດຕາ 20.1 ເທິງນັ້ນ ຄະນະ ບໍລິຫານ ຂສສຊ ຈະມີສິດ (ຫຼື ຈະມອບໃຫ້ ວິສະຫະກິດປະສົມລົງທຶນພັດທະນາໂຄງລ່າງຂອງ ຂສສຊ) ເຂົ້າໄປກຳກັບ ແລະ ຈັດການກ່ຽວກັບ ຊັບສິນ ແລະ ທີ່ດິນຂອງວິສາຫະກິດ ດັ່ງກ່າວ ເພື່ອຊອກຫາ ວິສາຫະກິດອື່ນ ມາເຊົ່າຕໍ່. ແຕ່ມີໃດທີ່ ວິສາຫະກິດ ຜູ້ທີ່ໄດ້ລົງທຶນ ແລະ ເປັນກຳມະສິດນຳໃຊ້ທີ່ດິນ ຜູ້ທຳອິດໄດ້ກັບມາແລ້ວ ແລະ ຖ້າຕົກອາຄານເດີມ ຂອງຜູ້ລົງທຶນຍັງຖືກນຳໃຊ້ ໂດຍບໍ່ໄດ້ຖືກທັບມ້າງ ກໍຈະຕ້ອງມີການຕີລາຄາຄ່າຊັບສິນ ນັ້ນຄືນໃຫ້ແກ່

ຜູ້ທີ່ໄດ້ລົງທຶນທຳອິດນັ້ນ ບົນພື້ນຖານຫຼັກການຄິດໄລ່ຄ່າ ຫຼັມຫຼັງ ແລະ ລະບຽບການດ້ານ ບັນຊີ ແລະ ຊັບສິນ ທີ່ ຄະນະ ບໍລິຫານ ຂສສຊ ຈະໄດ້ກຳນົດອອກຕ່າງຫາກ.

ມາດຕາ 21: ການຈັດການຕໍ່ຊັບສິນຂອງຜູ້ລົງທຶນພາຍຫຼັງໝົດອາຍຸການເຊົ່າທີ່ດິນ

21.1. ໃນກໍລະນີທີ່ ວິສາຫະກິດ ທີ່ຂຶ້ນທະບຽນຢູ່ໃນ ຂສສຊ ຫາກໝົດອາຍຸການລົງທຶນ ແລະ ໝົດອາຍຸການເຊົ່າທີ່ດິນ ຈາກ ຄະນະ ບໍລິຫານ ຂສສຊ ແລະ ບໍ່ຕ້ອງການດຳເນີນກິດຈະການຕໍ່ ຫຼື ບໍ່ຕ້ອງການເຊົ່າທີ່ດິນນັ້ນຕໍ່ຖືວ່າ ວິສາຫະກິດນັ້ນ ໝົດກຳມະສິດນຳໃຊ້ທີ່ດິນຕອນນັ້ນແລ້ວນັບຈາກວັນທີ່ໝົດອາຍຸການເຊົ່າທີ່ດິນທີ່ໄດ້ເຊັນສັນຍາໄວ້ກັບ ຄະນະ ບໍລິຫານ ຂສສຊ ຫຼື ກັບວິສະຫະກິດປະສົມລົງທຶນພັດທະນາໂຄງລ່າງເຂດ (ຖ້າຫາກວິສາຫະກິດນັ້ນບໍ່ໄດ້ຂໍຕໍ່ອາຍຸການເຊົ່າທີ່ດິນຕື່ມອີກ ຕາມທີ່ໄດ້ກຳນົດໄວ້ໃນ ມາດຕາ 29 ຂອງ ດຳລັດສະບັບນີ້) ເພື່ອທີ່ດິນດັ່ງກ່າວຈະກັບຄືນມາເປັນ ກຳມະສິດ ຂອງ ຄະນະ ບໍລິຫານ ຂສສຊ (ຫຼື ຂອງວິສາຫະກິດປະສົມລົງທຶນພັດທະນາໂຄງລ່າງຂອງ ຂສສຊ ຕາມທີ່ໄດ້ລະບຸໄວ້ໃນສັນຍາການຮ່ວມທຶນ ຫຼື ສັນຍາສຳປະທານທີ່ໄດ້ເຊັນກັບ ຄະນະ ບໍລິຫານ ຂສສຊ ຫຼື ກັບລັດຖະບານ) ນັບຈາກວັນໝົດອາຍຸ ເຊົ່າທີ່ດິນດັ່ງກ່າວ. ສຳລັບຊັບສິນ ແລະ ສິ່ງປຸກສ້າງຕ່າງ ໆ (ຊັບສິນບັດຄົງທີ່) ຢູ່ເທິງໜ້າດິນຕອນນັ້ນ ຍັງຖືວ່າເປັນ ກຳມະສິດຂອງວິສາຫະກິດຜູ້ລົງທຶນໃສ່ການຕິດຕັ້ງ ຫຼື ປຸກສ້າງຊັບສິນດັ່ງກ່າວນັ້ນ ຊຶ່ງວິສາຫະກິດນັ້ນມີສິດ ແລະ ຕ້ອງຈັດການກັບຊັບສິນດັ່ງກ່າວ ເຊັ່ນ: ຖອດຖອນ ຫຼື ຫັບມ້າງຖິ້ມ ຫຼື ມອບໂອນ ຫຼື ຂາຍໃຫ້ແກ່ວິສາຫະກິດອື່ນ, ຄະນະ ບໍລິຫານ ຂສສຊ, ວິສາຫະກິດຮ່ວມລົງທຶນພັດທະນາ ໂຄງລ່າງຂອງ ຂສສຊ ຫຼື ບຸກຄົນອື່ນ ເພື່ອສາມາດໄດ້ນຳໃຊ້ ແລະ ບໍ່ໃຫ້ເປັນການຈັບຈອງທີ່ດິນດັ່ງກ່າວ ຊຶ່ງເປັນການກົດຂວາງການນຳໃຊ້ທີ່ດິນ ແລະ ຊັບສິນ ດັ່ງກ່າວ ທັງນີ້ກໍເພື່ອໃຫ້ເກີດປະໂຫຍດຕໍ່ສ່ວນລວມ.

21.2. ວິສາຫະກິດທີ່ເປັນເຈົ້າຂອງຊັບສິນຄົງທີ່ດັ່ງກ່າວ ຈະຕ້ອງຈັດການກັບ ຊັບສິນຂອງຕົນໃຫ້ສຳເລັດພາຍໃນ ເວລາສູງສຸດບໍ່ໃຫ້ເກີນ 01 ປີ ນັບຈາກວັນໝົດອາຍຸເຊົ່າທີ່ດິນ. ຖ້າຫາກ ວິສາຫະກິດ ນັ້ນບໍ່ສາມາດດຳເນີນການພາຍໃນກຳນົດເວລາດັ່ງກ່າວ ຄະນະ ບໍລິຫານ ຂສສຊ (ຫຼື ວິສາຫະກິດປະສົມລົງທຶນພັດທະນາໂຄງລ່າງຂອງ ຂສສຊ ຕາມທີ່ໄດ້ລະບຸໄວ້ໃນສັນຍາການຮ່ວມທຶນ ຫຼື ສັນຍາສຳປະທານທີ່ໄດ້ເຊັນກັບ ຄະນະ ບໍລິຫານ ຂສສຊ ຫຼື ກັບລັດຖະບານ) ຈະມີສິດເຂົ້າໄປກຳກັບ ແລະ ຈັດການກ່ຽວ ກັບຊັບສິນ ຂອງວິສາຫະກິດ ດັ່ງກ່າວ ເພື່ອໃຫ້ ວິສາຫະກິດອື່ນ, ຄະນະ ບໍລິຫານ ຂສສຊ ຫຼື ວິສາຫະກິດ ປະສົມລົງທຶນພັດທະນາໂຄງລ່າງຂອງ ຂສສຊ ຊື່ຕໍ່ຈາກ ວິສາຫະກິດ ທີ່ເປັນເຈົ້າຂອງນັ້ນ (ຫຼື ຖອດຖອນ ຫຼື ຫັບມ້າງຖິ້ມ) ບົນພື້ນຖານການເຈລະຈາ ແລະ ເຫັນດີຈາກທັງສອງຝ່າຍ, ໂດຍມີການ ຕີລາຄາຄ່າຊັບສິນ ນັ້ນຄືນໃຫ້ແກ່ຜູ້ທີ່ໄດ້ລົງທຶນທຳອິດນັ້ນ ຕາມຫຼັກການຄິດໄລ່ຄ່າ ຫຼັມຫຼັງ ແລະ ລະບຽບ ການດ້ານບັນຊີ ແລະ ຊັບສິນ ທີ່ ຄະນະ ບໍລິຫານ ຂສສຊ ຈະໄດ້ກຳນົດອອກຕ່າງຫາກ.

ມາດຕາ 22: ພັນທະຂອງຜູ້ລົງທຶນ

ຜູ້ລົງທຶນ ທີ່ຂຶ້ນທະບຽນຢູ່ໃນ ຂສສຊ ມີພັນທະ ດັ່ງນີ້:
- ວາງແຜນການ ແລະ ນຳສະເໜີໂຄງການລົງທຶນ ແລະ ຄວາມຕ້ອງການນຳໃຊ້ລະບົບໂຄງລ່າງ ແລະ ສິ່ງອຳນວຍຄວາມສະດວກພາຍໃນ ຂສສຊ ເພື່ອເປັນບ່ອນອີງໃຫ້ພາກສ່ວນພັດທະນາໂຄງລ່າງສາມາດຕອບສະໜອງຕາມຄວາມຕ້ອງການ ຫຼື ແບ່ງຄວາມຮັບຜິດຊອບໃນການປະຕິບັດ ເພື່ອໃຫ້ທ່ວງທັນກັບເວລາ.

- ເສຍພາສີ, ສ່ວຍສາອາກອນ ແລະ ພັນທະອື່ນໆ ຕາມດຳລັດສະບັບນີ້, ດຳລັດຂອງນາຍົກລັດຖະມົນຕີ ສະບັບເລກທີ 148/ນຍ, ລະບຽບການອື່ນ ໆ ຊຶ່ງກ່ຽວຂ້ອງກັບ ຂສສຊ ຫຼື ທີ່ ຄະນະ ບໍລິຫານ ຂສສຊ ກຳນົດອອກ;
- ໃຫ້ການຮ່ວມມືແກ່ການປະຕິບັດງານ ຂອງ ຄະນະ ບໍລິຫານ ຂສສຊ;
- ເປີດບັນຊີເງິນກີບ ແລະ ເງິນຕາຕ່າງປະເທດ ຢູ່ທະນາຄານທີ່ໄດ້ຮັບອະນຸຍາດໃຫ້ສ້າງຕັ້ງ ແລະ ເຄື່ອນໄຫວ ຢູ່ໃນ ຂສສຊ ຫຼື ຢູ່ທະນາຄານຕ່າງໆ ທີ່ຕັ້ງຢູ່ ສປປ ລາວ;
- ປະຕິບັດລະບອບລາຍງານ ຕາມກົດໝາຍວ່າດ້ວຍການບັນຊີວິສາຫະກິດຂອງ ສປປ ລາວ ແລະ ລະບຽບການສະເພາະຂອງ ຂສສຊ ທີ່ກ່ຽວຂ້ອງ;
- ປະຕິບັດລະບອບລາຍງານກ່ຽວກັບຄວາມຄືບໜ້າຂອງກິດຈະການ/ໂຄງການ ປະຈຳງວດ ແລະ ປະຈຳປີ ໃຫ້ ຄະນະ ບໍລິຫານ ຂສສຊ ຊາບຢ່າງປົກກະຕິ;
- ໃຫ້ຄວາມຮ່ວມມື ແລະ ຂໍ້ສະດວກແກ່ ຄະນະ ບໍລິຫານ ຂສສຊ ໃນການເຂົ້າໄປ ຕິດຕາມກວດກາກິດຈະການ;
- ປົກປັກຮັກສາຄວາມສະຫງົບ ແລະ ຄວາມເປັນລະບຽບຮຽບຮ້ອຍ, ຮັບປະກັນຄວາມປອດໄພໃນການໃຊ້ແຮງງານ, ປ້ອງກັນອັກຄີໄພ, ຮັກສາອະນາໄມ ແລະ ສິ່ງແວດລ້ອມ;
- ປະຕິບັດຂໍ້ກຳນົດ ກົດລະບຽບອື່ນໆ ທີ່ ຄະນະ ບໍລິຫານ ຂສສຊ ວາງອອກ;

ມາດຕາ 23: ນະໂຍບາຍຕໍ່ ຫ້ອງການຜູ້ຕາງໜ້າ

ຫ້ອງການຜູ້ຕາງໜ້າທີ່ ຂຶ້ນທະບຽນໄດ້ຢູ່ໃນ ຂສສຊ ເປັນຕົ້ນແມ່ນຢູ່ໃນຂະແໜງການຄ້າ ແລະ ການບໍລິການ ທີ່ສົ່ງເສີມການສົ່ງອອກ ແລະ ການທ່ອງທ່ຽວ. ຫ້ອງການຜູ້ຕາງໜ້າ ດັ່ງກ່າວ ຈະມີໜ້າທີ່ ສະເພາະແຕ່ເກັບກຳ ຂໍ້ມູນດ້ານການຕະຫຼາດເພື່ອ ລາຍງານໃຫ້ ບໍລິສັດແມ່, ເປັນບ່ອນຕິດຕໍ່ພົວພັນທັງພາຍໃນ ແລະ ຕ່າງປະເທດ ເພື່ອອຳນວຍ ຄວາມສະດວກ ໃຫ້ບໍລິສັດແມ່, ຕິດຕາມການປະຕິບັດສັນຍາການລົງທຶນ ແລະ ການບໍລິການໃນ ນາມຂອງບໍລິສັດແມ່ ເທົ່ານັ້ນ. ຫ້າມບໍ່ໃຫ້ ຫ້ອງການຜູ້ຕາງໜ້າ ດຳເນີນທຸລະກິດເພື່ອສ້າງລາຍໄດ້. ຫ້ອງການ ຜູ້ຕາງໜ້າ ທີ່ໄດ້ຂຶ້ນທະບຽນໃນ ຂສສຊ ຈະໄດ້ຮັບສິດທິພິເສດສະເພາະແຕ່ສຳລັບການເສຍອາກອນລາຍໄດ້ ສ່ວນບຸກຄົນ ເທົ່ານັ້ນ ຕາມດຳລັດ ສະບັບນີ້, ນອກຈາກນີ້ແລ້ວ ຈະບໍ່ໄດ້ຮັບສິດທິພິເສດກ່ຽວກັບການສົ່ງເສີມ ການລົງທຶນໃດອີກຕາມ ດຳລັດ ສະບັບນີ້.

ໝວດທີ III

ວ່າດ້ວຍ ນະໂຍບາຍສົ່ງເສີມການລົງທຶນ ແລະ ເຊົ່າທີ່ດິນໃນ ຂສສຊ

ມາດຕາ 24: ນະໂຍບາຍທົ່ວໄປ

ລັດຖະບານແຫ່ງ ສປປ ລາວ ຊຸກຍູ້ ແລະ ສົ່ງເສີມການລົງທຶນໃນເຂດ ຂສສຊ ດ້ວຍການປະຕິບັດນະໂຍບາຍຕ່າງ ໆ ທີ່ໄດ້ກຳນົດໄວ້ໃນ ດຳລັດສະບັບນີ້, ດຳລັດຂອງນາຍົກລັດຖະມົນຕີ ສະບັບເລກທີ 148/ນຍ ລົງວັນທີ 29 ກັນຍາ 2003 ວ່າດ້ວຍ ເຂດເສດຖະກິດພິເສດ ສະຫວັນ-ເຊໂນ, ຂໍ້ກຳນົດ ແລະ ລະບຽບການອື່ນ ໆ ທີ່ກ່ຽວກັບ ຂສສຊ, ກົດໝາຍວ່າດ້ວຍການສົ່ງເສີມ ແລະ ຄຸ້ມຄອງການລົງທຶນຂອງ ຕ່າງປະເທດ ຢູ່ ສປປ ລາວ, ກົດໝາຍ ວ່າດ້ວຍ ການສົ່ງເສີມການລົງທຶນພາຍໃນ ແລະ ຕ່າງປະເທດ.

ມາດຕາ 25: ນະໂຍບາຍສ່ວຍສາອາກອນ

ຜູ້ລົງທຶນໃນ ຂສສຊ ຈະໄດ້ຮັບການຍົກເວັ້ນ ແລະ ເສຍອາກອນຕ່າງ ໆ ໃນອັດຕາພິເສດດັ່ງນີ້:

25.1. ອາກອນຕົວເລກທຸລະກິດ:

- ຜູ້ທີ່ໄດ້ຮັບອະນຸຍາດໃຫ້ດຳເນີນກິດຈະການຢູ່ໃນ ຂສສຊ ເມື່ອເວລານຳສິນຄ້າ ເຄື່ອງຂອງທີ່ນຳເຂົ້າມາ ຈາກຕ່າງປະເທດ ເພື່ອນຳມາຮັບໃຊ້, ປຸງແຕ່ງ, ຜະລິດ ຫຼື ຂາຍພາຍໃນ ຂສສຊ ລວມເຖິງກິດຈະການ ການບໍລິການ ທີ່ ເຄື່ອນໄຫວຢູ່ໃນ ຂສສຊ ຈະບໍ່ໄດ້ຖືກຄິດໄລ່ເກັບອາກອນ ຕົວເລກທຸລະກິດ.
- ຜູ້ທີ່ໄດ້ຮັບອະນຸຍາດດຳເນີນທຸລະກິດໃນ ຂສສຊ ດ້ານການຜະລິດ, ການຄ້າ, ການບໍລິການ ແລະ ການນຳເຂົ້າສິນຄ້າ ເຄື່ອງຂອງ ເຂົ້າມາເຄື່ອນໄຫວຢູ່ ພາຍໃນປະເທດ ນອກຂອບເຂດ ຂສສຊ ໃນເວລາ ຊື້-ຂາຍຜະລິດຕະພັນ, ສິນຄ້າ ແລະ ໃຫ້ການບໍລິການຕ່າງ ໆ ຈະໄດ້ຮັບການຍົກເວັ້ນອາກອນຕົວເລກ ທຸລະກິດ ສຳລັບສິນຄ້າໃນບັນຊີຕາມ ມາດຕາ 9 ຂອງ ກົດໝາຍສ່ວຍສາອາກອນ.
- ສິນຄ້າເຄື່ອງຂອງ ແລະ ກິດຈະການບໍລິການ ຕ່າງ ໆ ທີ່ນຳອອກຈາກ ຂສສຊ ເພື່ອນຳໄປຂາຍ ແລະ ໃຫ້ການບໍລິການພາຍໃນປະເທດ ນອກ ຂສສຊ ຈະຕ້ອງຖືກເສຍອາກອນຕົວເລກທຸລະກິດ ຕາມມາດຕາ 12 ຂອງກົດໝາຍສ່ວຍສາອາກອນ.

25.2. ອາກອນຊົມໃຊ້:

- ຜູ້ທີ່ໄດ້ຮັບອະນຸຍາດໃຫ້ດຳເນີນທຸລະກິດຂະແໜງການຕ່າງ ໆ ຢູ່ໃນ ຂສສຊ ເມື່ອເວລານຳສິນຄ້າ ເຄື່ອງຂອງຈາກຕ່າງປະເທດ ຫຼື ພາຍໃນປະເທດ(ຈາກນອກເຂດ ຂສສຊ) ເຂົ້າມາເຄື່ອນໄຫວຮັບໃຊ້, ການບໍລິການ, ປຸງແຕ່ງ, ຜະລິດ, ຊື້-ຂາຍ ພາຍໃນ ຂສສຊ ຈະບໍ່ຖືກຄິດໄລ່ເກັບອາກອນຊົມໃຊ້ ລວມທັງ ບັນດາສິນຄ້າເຄື່ອງຂອງທີ່ໄດ້ກຳນົດໄວ້ໃນມາດຕາ 20 ຂອງກົດໝາຍສ່ວຍສາອາກອນ ກໍບໍ່ໄດ້ ເກັບເຊັ່ນ ກັນ.
- ຜູ້ທີ່ໄດ້ຮັບອະນຸຍາດດຳເນີນທຸລະກິດໃນ ຂສສຊ ດ້ານການຜະລິດ, ການຄ້າ, ການບໍລິການ ແລະ ການນຳເຂົ້າສິນຄ້າເຄື່ອງຂອງ ຈາກຕ່າງປະເທດ ເຂົ້າມາເຄື່ອນໄຫວ, ຮັບໃຊ້, ຊື້-ຂາຍ ຢູ່ພາຍໃນປະເທດ ນອກຂອບເຂດ ຂສສຊ ຈະໄດ້ ຮັບການຍົກເວັ້ນອາກອນ ຊົມໃຊ້ ສຳລັບສິນຄ້າໃນບັນຊີຕາມ ມາດຕາ 21 ຂອງກົດໝາຍ ສ່ວຍສາອາກອນ.
- ສິນຄ້າ ເຄື່ອງຂອງ ແລະ ກິດຈະການຕ່າງ ໆ ທີ່ນຳເຂົ້າມາຮັບໃຊ້, ຊື້-ຂາຍ ແລະ ໃຫ້ການບໍລິການຕ່າງ ໆ ຢູ່ພາຍໃນປະເທດ ນອກຂອບເຂດ ຂສສຊ ຈະຕ້ອງໄດ້ເສຍອາກອນຊົມໃຊ້ຕາມມາດຕາ 23 ຂອງກົດ ໝາຍສ່ວຍສາອາກອນ ແລະ ລະບຽບການຕ່າງ ໆ ຂອງລັດຖະບານ ແຫ່ງ ສປປ ລາວ.

25.3. ການຫັກຄືນອາກອນ:

- ຜູ້ດຳເນີນການຜະລິດ ຫຼື ປຸງແຕ່ງຜະລິດຕະພັນສິນຄ້າຢູ່ພາຍໃນປະເທດ ຈະໄດ້ຮັບການຍົກເວັ້ນ ຫຼື ຫັກ ຄືນອາກອນຕົວເລກທຸລະກິດ ແລະ ອາກອນຊົມໃຊ້ໃນເວລາຂາຍສິນຄ້າ ເຄື່ອງຂອງໃຫ້ຫົວໜ່ວຍທຸລະກິດ ທີ່ເຄື່ອນໄຫວຢູ່ໃນ ຂສສຊ. ຜູ້ມີສິດໄດ້ຮັບການຍົກເວັ້ນ ຫຼື ຫັກຄືນອາກອນດັ່ງກ່າວ ຕ້ອງແມ່ນຜູ້ທີ່ໄດ້ຂຶ້ນ ທະບຽນອາກອນຢູ່ນຳລັດຖະການສ່ວຍສາອາກອນ ຫຼື ໜ່ວຍງານທີ່ກ່ຽວຂ້ອງທີ່ໄດ້ຖືກມອບໝາຍຈາກ ຄະນະ ບໍລິຫານ ຂສສຊ ແລະ ຖືບັນຊີຢ່າງຖືກຕ້ອງພ້ອມທັງມີເອກະສານການເສຍອາກອນຄົບຖ້ວນມາ ຍັງຢືນ ເຊັ່ນ: ໃບຮັບເງິນອາກອນ, ໃບຈຳໜ່າຍສິນຄ້າ ແລະ ເອກະສານອື່ນ ໆ ທີ່ກ່ຽວຂ້ອງ.

25.4. ຂໍ້ຫ້າມ:

- ບໍ່ອະນຸຍາດໃຫ້ນັກລົງທຶນພາຍໃນປະເທດ(ຊຶ່ງຢູ່ນອກ ຂສສຊ) ທີ່ດຳເນີນທຸລະກິດການຄ້າຂາຍເຂົ້າ ນຳສິນຄ້າເຄື່ອງຂອງທີ່ນຳເຂົ້າຈາກ ຕ່າງປະເທດ ເຂົ້າມາຂາຍໃນ ຂສສຊ, ນອກຈາກກໍລະນີນຳເຂົ້າເພື່ອສົ່ງຂາຍຕໍ່ໄປຕ່າງປະເທດ ຫຼື ຕາມ ກໍລະນີຕ່າງ ໆ ທີ່ໄດ້ຮັບອະນຸຍາດຈາກ ຄະນະ ບໍລິຫານ ຂສສຊ.

25.5. ຂອບເຂດຜົນສັກສິດ:

- ນະໂຍບາຍກຽວກັບອາກອນຕົວເລກທຸລະກິດ ແລະ ອາກອນຊົມໃຊ້ຈະຖືກປະຕິບັດຢູ່ໃນຂອບເຂດຂສສຊ ເທົ່ານັ້ນ. ຖ້າຜູ້ໃດໄດ້ຮັບອະນຸຍາດດຳເນີນທຸລະກິດຢູ່ໃນ ຂສສຊ ແລະ ໄປຊົມໃຊ້ເຄື່ອງຂອງ, ຊື້-ຂາຍສິນຄ້າ ແລະ ນຳໃຊ້ການບໍລິການຕ່າງ ໆ ຢູ່ພາຍໃນປະເທດ ນອກ ຂສສຊ ຕ້ອງປະຕິບັດຕາມລະບຽບກົດໝາຍຂອງ ສປປ ລາວ ຢ່າງຄົບຖ້ວນ.

25.6. ອາກອນກຳໄລ:

- ການກຳນົດ, ຜ່ອນຜັນ ຫຼື ຍົກເວັ້ນອາກອນກຳໄລໃຫ້ຜູ້ໄດ້ຮັບອະນຸຍາດລົງທຶນໃນ ຂສສຊ ໃນແຕ່ລະຂະແໜງການ ມີດັ່ງນີ້:

ກ. ຂະແໜງການຜະລິດ

ກິດຈະການການຜະລິດແມ່ນການຜະລິດ, ການປຸງແຕ່ງ, ການປະກອບ, ການແປຮູບ, ການປ່ຽນແປງສະພາບວັດຖຸດິບ ຫຼື ວັດຖຸສິ່ງຂອງອອກເປັນຜະລິດຕະພັນອັນໃໝ່ ເຊັ່ນ: ໂຮງງານເພີນິເຈີ, ໂຮງງານປະກອບພາຫະນະ, ໂຮງງານປະກອບສິນສ່ວນເອເລັກໂຕຣນິກ ແລະ ການຜະລິດ ອື່ນ ໆ.

- ການຜະລິດ ແລະ ປຸງແຕ່ງເພື່ອສົ່ງອອກຂາຍໄປຕ່າງປະເທດ ຈະໄດ້ຮັບການຍົກເວັ້ນ ແລະ ຜ່ອນຜັນອາກອນກຳໄລ ຊຶ່ງຂຶ້ນກັບອັດຕາສ່ວນການສົ່ງອອກດັ່ງນີ້:

1. ການຜະລິດສົ່ງອອກໄປຕ່າງປະເທດ 70% ຂຶ້ນໄປຂອງຈຳນວນຜະລິດຕະພັນຂອງຕົນ ຫຼື ການປະກອບ ຫຼື ຜະລິດ ອຸປະກອນ ເຄື່ອງມື ແລະ ຜະລິດຕະພັນ ໄຮເທັກ(Hi-tech) (ຄຳນິຍາມ ແລະ ຕົວຢ່າງໄດ້ກຳນົດໄວ້ໃນເອກະສານຊ້ອນທ້າຍ) ແມ່ນຖືກຍົກເວັ້ນອາກອນກຳໄລໃນ ໄລຍະ 10 ປີ ເລີ່ມແຕ່ປີ ທີ່ໄດ້ກຳໄລ ຫຼັງຈາກນັ້ນຕ້ອງ ເສຍອາກອນກຳໄລ ໃນ ອັດຕາ 8%;
2. ການຜະລິດສົ່ງອອກໄປຕ່າງປະເທດ ແຕ່ 30%-69% ຂອງຈຳນວນຜະລິດຕະພັນຂອງຕົນ ແມ່ນ ຖືກຍົກເວັ້ນອາກອນກຳໄລໃນໄລຍະ 7 ປີ ເລີ່ມແຕ່ປີ ທີ່ໄດ້ກຳໄລ ຫຼັງຈາກນັ້ນຕ້ອງ ເສຍອາກອນ ກຳໄລ ໃນອັດຕາ 8%;
3. ການຜະລິດທີ່ໄປ ຫຼື ສົ່ງອອກໄປຕ່າງປະເທດຕໍ່າກວ່າ 30% ຂອງຈຳນວນຜະລິດຕະພັນຂອງຕົນ ແມ່ນ ຖືກຍົກເວັ້ນອາກອນກຳໄລໃນໄລຍະ 5 ປີ ເລີ່ມແຕ່ປີ ທີ່ໄດ້ກຳໄລ ຫຼັງຈາກນັ້ນຕ້ອງ ເສຍອາກອນ ກຳໄລ ໃນອັດຕາ 8%;
4. ນອກຈາກນະໂຍບາຍທີ່ລະບຸໄວ້ເທິງນັ້ນແລ້ວ ສຳລັບການຜະລິດທີ່ນຳໃຊ້ວັດຖຸດິບພາຍໃນປະເທດ ສູງກວ່າ 50% ຂອງຈຳນວນວັດຖຸດິບທີ່ທຳການ ຜະລິດ ແລະ ປຸງແຕ່ງຈະໄດ້ຮັບສິດທິພິເສດເພີ່ມເຕີມ ໂດຍການເສຍອາກອນກຳໄລ 50% ຂອງອັດຕາທີ່ກ່າວມາເທິງນັ້ນ ໃນໄລຍະສອງປີທຳອິດທີ່ຕ້ອງ ເລີ່ມເສຍອາກອນກຳໄລ;

ຂ. ຂະແໜງການຄ້າ

ກິດຈະການການຄ້າ ແມ່ນການໃຊ້ວັດຖຸ, ສິນຄ້າ ແລະ ຜະລິດຕະພັນຕ່າງ ໆ ນຳອອກຂາຍ ຕາມສະພາບເດີມ ໂດຍບໍ່ໄດ້ມີການປຸງແຕ່ງ ຫຼື ອາດຈະມີພຽງການຫຸ້ມຫໍ່ ດັດແປງພຽງ ເຫຼັກນ້ອຍ ເຊັ່ນ: ກິດຈະການການຄ້າ ຂາອອກ-ຂາເຂົ້າ, ການຄ້າຜ່ານແດນ, ຮ້ານຄ້າປອດພາສີ, ການຂາຍຍົກ ແລະ ອື່ນ ໆ.

1. ຜູ້ດຳເນີນການຄ້າເພື່ອສົ່ງສິນຄ້າໄປຂາຍຕ່າງປະເທດ ຊຶ່ງເປັນຜະລິດຕະພັນ ແລະ ສິນຄ້າພາຍໃນປະເທດ ລວມທັງສິນຄ້າທີ່ຜະລິດຢູ່ພາຍໃນ ຂສສຊ ຈະໄດ້ຮັບການຍົກເວັ້ນອາກອນກຳໄລ ໃນໄລຍະເວລາ 5 ປີ ນັບແຕ່ປີທີ່ມີກຳໄລເປັນຕົ້ນໄປ, ຫຼັງຈາກນັ້ນຕ້ອງເສຍອາກອນກຳໄລ ໃນອັດຕາ 10%
2. ຜູ້ດຳເນີນການຄ້າທີ່ນຳສິນຄ້າມາຈາກຕ່າງປະເທດເພື່ອນຳ ສິນຄ້າດັ່ງກ່າວສົ່ງຂາຍຕໍ່ປະເທດທີ່ສາມ ຈະໄດ້ຮັບການຍົກເວັ້ນອາກອນກຳໄລ ໃນໄລຍະເວລາ 3 ປີ ນັບແຕ່ປີທີ່ມີກຳໄລ ເປັນຕົ້ນໄປ, ຫຼັງຈາກນັ້ນຕ້ອງເສຍອາກອນກຳໄລ ໃນອັດຕາ 10%
3. ນອກຈາກທຸລະກິດທີ່ກ່າວມາຂ້າງເທິງນັ້ນ ທີ່ເຄື່ອນໄຫວໃນ ຂສສຊ ຈະໄດ້ຮັບການຍົກເວັ້ນອາກອນກຳໄລໃນໄລຍະ 2 ປີ ນັບແຕ່ປີທີ່ມີກຳໄລເປັນຕົ້ນໄປ ຫຼັງຈາກນັ້ນຈະເສຍອາກອນກຳໄລ ໃນອັດຕາ 10%;

ຄ. ຂະແໜງບໍລິການ

ກິດຈະການບໍລິການແມ່ນການສະໜອງແຮງງານ ຫຼື ສະໜອງການບໍລິການໃຫ້ຜູ້ອື່ນດ້ວຍແຮງງານ ສະຕິປັນຍາ, ອຸປະກອນ, ເຄື່ອງຈັກ, ພາຫະນະ ແລະ ຊັບສິນຕ່າງ ໆ ໂດຍໄດ້ຮັບຄ່າບໍລິການເປັນ ສິ່ງຕອບແທນ ເຊັ່ນ: ກິດຈະການຂົນສົ່ງ, ກິດຈະການລະບົບສາງ, ການກໍ່ສ້າງໂຮງແຮມ, ການທ່ອງທ່ຽວ, ທະນາຄານ, ປະກັນໄພ, ມະຫາວິທະຍາໄລ, ກິດຈະການສາທາລະນະຕ່າງ ໆ ເຊັ່ນ: ສວນສະນຸກ, ບໍລິການສະຖານ ທີ່ທ່ອງທ່ຽວ ແລະ ການບໍລິການອື່ນ ໆ.

- ຜູ້ທີ່ໄດ້ຮັບອະນຸຍາດດຳເນີນທຸລະກິດກ່ຽວກັບການບໍລິການພາຍໃນ ຂສສຊ ຈະໄດ້ຮັບນະໂຍບາຍ ຍົກເວັ້ນ ແລະ ຫຼຸດຜ່ອນອາກອນກຳໄລຕາມຈຳນວນມູນຄ່າຂອງການລົງທຶນດັ່ງນີ້:

1. ມູນຄ່າການລົງທຶນແຕ່ 50,000-149,999 ໂດລາ ຍົກເວັ້ນອາກອນກຳໄລ 2 ປີ ນັບແຕ່ປີທີ່ມີກຳໄລ ທຸລະກິດເປັນຕົ້ນໄປ ຫຼັງຈາກນັ້ນຕ້ອງເສຍອາກອນກຳໄລໃນອັດຕາ 10%;
2. ມູນຄ່າການລົງທຶນແຕ່ 150,000-299,999 ໂດລາ ຍົກເວັ້ນອາກອນກຳໄລ 4 ປີ ນັບແຕ່ປີທີ່ມີກຳໄລເປັນຕົ້ນໄປ ຫຼັງຈາກນັ້ນຕ້ອງເສຍອາກອນກຳໄລໃນອັດຕາ 10%;
3. ມູນຄ່າການລົງທຶນແຕ່ 300,000-499,999 ໂດລາ ຍົກເວັ້ນອາກອນກຳໄລ 6 ປີ ນັບແຕ່ປີທີ່ມີກຳໄລເປັນຕົ້ນໄປ ຫຼັງຈາກນັ້ນຕ້ອງເສຍອາກອນກຳໄລໃນອັດຕາ 10%;
4. ມູນຄ່າການລົງທຶນແຕ່ 500,000-1,999,999 ໂດລາ ຍົກເວັ້ນອາກອນກຳໄລ 8 ປີ ນັບແຕ່ປີທີ່ມີກຳໄລເປັນຕົ້ນໄປ ຫຼັງຈາກນັ້ນຕ້ອງເສຍອາກອນກຳໄລໃນອັດຕາ 8%;
5. ມູນຄ່າການລົງທຶນແຕ່ 2,000,000 ໂດລາ ຂຶ້ນໄປ ຍົກເວັ້ນອາກອນກຳໄລ 10 ປີ ນັບແຕ່ປີທີ່ມີກຳໄລເປັນຕົ້ນໄປ ຫຼັງຈາກນັ້ນຕ້ອງເສຍອາກອນກຳໄລໃນອັດຕາ 8%;

- ສຳລັບກິດຈະການໂຮງຮຽນວິຊາຊີບ, ໂຮງຮຽນລະບົບສາມັນສຶກສາ (ປະຖົມ, ມັດທະຍົມ) ແມ່ນຖືກຍົກເວັ້ນ ອາກອນກຳໄລ.

- 25.7 ອາກອນລາຍໄດ້ສ່ວນບຸກຄົນ: ນັກລົງທຶນທີ່ມີຕຳແໜ່ງງານໃນບໍລິສັດ, ພະນັກງານ, ວິຊາການ, ກຳມະກອນ ທີ່ເປັນລູກຈ້າງ ແລະ ຮັບເງິນເດືອນ, ເງິນບຳເນັດ, ຄ່າແຮງງານ ແລະ ອື່ນ ໆ ຊຶ່ງລວມກັນແລ້ວ ເອີ້ນວ່າລາຍ ໄດ້ສ່ວນບຸກຄົນນັ້ນ ຕ້ອງເສຍອາກອນລາຍໄດ້ສ່ວນບຸກຄົນ ດັ່ງນີ້:
- ຊາວຕ່າງປະເທດເສຍ ໃນອັດຕາ 5% ;
 - ພົນລະເມືອງລາວ ແລະ ຊາວຕ່າງດ້າວທີ່ມີພູມລຳເນົາຖາວອນຢູ່ ສປປ ລາວ ເສຍໂດຍມີອັດຕາຫຼຸດຜ່ອນພື້ນຖານ(ບໍ່ເກັບ) ສຳລັບ 200,000 ກີບ ຕໍ່ເດືອນ ສ່ວນທີ່ລີ້ນຈາກຈຳນວນນີ້ຈຶ່ງຖືກຄິດໄລ່ໃນອັດຕາ 5%.
- 25.8 ອາກອນເງິນປັນຜົນ:
ພາຍຫຼັງໝົດກຳນົດໄລຍະການຍົກເວັ້ນອາກອນກຳໄລ ທຸກວິສາຫະກິດປະສົມຂອງ ຂສສຊ (ທີ່ມີຂາຫຸ້ນ 2 ຂາຫຸ້ນຂຶ້ນໄປ) ຕ້ອງເສຍອາກອນ ເງິນປັນຜົນໃນອັດຕາ 5%.
- 25.9 ອາກອນຕຳສຸດ: ທຸກວິສາຫະກິດຂອງ ຂສສຊ ຖືກຍົກເວັ້ນການເສຍອາກອນຕຳສຸດ.

ມາດຕາ 26: ນະໂຍບາຍດ້ານພາສີ

26.1.ພາສີສິນຄ້າຂາເຂົ້າ ຂສສຊ:

ຜະລິດຕະພັນ ແລະ ສິນຄ້າທີ່ນຳເຂົ້າ ຂສສຊ ຈະໄດ້ຖືກງົດເກັບ, ຍົກເວັ້ນ ແລະ ເສຍພາສີ ໃນອັດຕາພິເສດດັ່ງນີ້:

- ສຳລັບການຜະລິດແມ່ນຖືກຍົກເວັ້ນການເສຍພາສີຂາເຂົ້າ ສຳລັບ ວັດສະດຸກໍ່ສ້າງໂຮງງານ, ວັດຖຸດິບ, ວັດສະດຸ, ຜະລິດຕະພັນເຄິ່ງສຳເລັດຮູບ ແລະ ສຳເລັດຮູບ ທີ່ນຳໃຊ້ໃນການປຸງແຕ່ງ, ປະກອບ ຫຼື ຜະລິດ, ເຄື່ອງຈັກ, ຍານພາຫະນະ ແລະ ອາໄຫລ່ ຮັບໃຊ້ການຜະລິດ.
- ສຳລັບການບໍລິການລະບົບສາງ ແມ່ນຖືກຍົກເວັ້ນການເສຍພາສີຂາເຂົ້າສຳລັບວັດສະດຸກໍ່ສ້າງລະບົບສາງ, ເຄື່ອງຈັກ, ຍານພາຫະນະ ແລະ ອາໄຫລ່ ຮັບໃຊ້ລະບົບສາງ ແລະ ສິ່ງອຳນວຍຄວາມສະດວກໃຫ້ແກ່ວຽກງານ ບໍລິການ ລະບົບ ສາງທີ່ຄົບຊຸດ.
- ສຳລັບບໍລິສັດຂົນສົ່ງ(ຊຶ່ງມີຍານພາຫະນະບັນທຸກໜັກຂອງຕົນເອງ) ແມ່ນຖືກ ຍົກເວັ້ນການເສຍ ພາສີຂາເຂົ້າສຳລັບ ຍານພາຫະນະ, ອາໄຫລ່ຮັບໃຊ້ວຽກຮັບເໝົາການຂົນສົ່ງ ພ້ອມທັງອຸປະກອນ, ອາໄຫລ່ສຳລັບຍົກຖ່າຍສິນຄ້າ. ຖ້າມີການກໍ່ສ້າງອາຄານຂອງຕົນເອງ ກໍຈະຖືກຍົກເວັ້ນພາສີນຳເຂົ້າ ວັດສະດຸກໍ່ສ້າງ.
- ສຳລັບການບໍລິການຈັດສົ່ງ(ຊຶ່ງບໍ່ມີຍານພາຫະນະບັນທຸກໜັກຂອງຕົນເອງ) ແມ່ນຖືກຍົກເວັ້ນການເສຍພາສີນຳເຂົ້າ ເຄື່ອງໃຊ້ທີ່ຈຳເປັນ ແລະ ອຸປະກອນທ້ອງຖານ ຕາມລາຍການທີ່ໄດ້ກຳນົດຢ່າງ ເໝາະສົມ. ຖ້າມີການກໍ່ສ້າງອາຄານຂອງຕົນເອງ ກໍຈະຖືກຍົກເວັ້ນພາສີນຳເຂົ້າວັດສະດຸກໍ່ສ້າງ.
- ສຳລັບກິດຈະການກໍ່ສ້າງໂຮງແຮມ, ການພັດທະນາແຫຼ່ງທ່ອງທ່ຽວ (ລວມທັງສະຖານທີ່ຫຼິ້ນກິລາ, ສວນສະນຸກ, ບ່ອນພັກຜ່ອນ) ໂຮງຮຽນ ແລະ ໂຮງໝໍ ແມ່ນຖືກຍົກເວັ້ນການເສຍພາສີຂາເຂົ້າສຳລັບ ວັດສະດຸກໍ່ສ້າງ, ເຄື່ອງຈັກ, ລົດເມ (ຂະໜາດເກີນ 12 ບ່ອນນັ່ງ) ແລະ ອາໄຫລ່ຮັບໃຊ້ ແລະ ສິ່ງອຳນວຍຄວາມສະດວກໃຫ້ແກ່ວຽກງານບໍລິການ ຕາມລາຍການທີ່ໄດ້ກຳນົດຢ່າງ ເໝາະສົມ.

- ສຳລັບການບໍລິການຈັດທົວທ່ອງທ່ຽວ ແມ່ນຖືກຍົກເວັ້ນການເສຍພາສີນຳເຂົ້າ ເຄື່ອງໃຊ້ທີ່ຈຳເປັນ, ລົດເມ ຂະໜາດເກີນ 12 ບ່ອນນັ່ງ ແລະ ອຸປະກອນ ຫ້ອງການຕາມລາຍການທີ່ໄດ້ກຳນົດຢ່າງເໝາະສົມ. ຖ້າມີການກໍ່ສ້າງອາຄານຂອງຕົນເອງ ກໍຈະຖືກຍົກເວັ້ນພາສີນຳເຂົ້າວັດສະດຸກໍ່ສ້າງ.
- ສຳລັບກິດຈະການຂາຍຍົກ, ຂາຍຍ່ອຍ ແລະ ການບໍລິການທົ່ວໄປ (ຊຶ່ງບໍ່ໄດ້ຈັດຢູ່ໃນກິດຈະການທີ່ໄດ້ກຳນົດໄວ້ໃນ ມາດຕານີ້) ແມ່ນຖືກຍົກເວັ້ນການເສຍພາສີນຳເຂົ້າ ສຳລັບສິນຄ້າທີ່ນຳເຂົ້າເພື່ອສົ່ງອອກຕໍ່ (ສົ່ງອອກຄືນ), ເຄື່ອງໃຊ້ທີ່ຈຳເປັນ ແລະ ອຸປະກອນຫ້ອງການຕາມລາຍການທີ່ໄດ້ກຳນົດຢ່າງເໝາະສົມ. ຖ້າມີການກໍ່ສ້າງອາຄານຂອງຕົນເອງ ກໍຈະຖືກຍົກເວັ້ນພາສີນຳເຂົ້າວັດສະດຸກໍ່ສ້າງ.
- ສຳລັບການພັດທະນາກໍ່ສ້າງ ນິຄົມອຸດສາຫະກຳ, ໂຮງຈັກໂຮງງານ ເພື່ອໃຫ້ຜູ້ອື່ນເຊົ່າ ແລະ ເຮືອນພັກ ອາໄສ (ເປັນຕົ້ນຄື ຊຸດອາຄານໃຫ້ເຊົ່າ, ບ້ານຈັດສັນ) ແມ່ນຖືກຍົກເວັ້ນການເສຍພາສີຂາເຂົ້າ ສຳລັບ ວັດສະດຸກໍ່ສ້າງ, ເຄື່ອງຈັກ, ຍານພາຫະນະ , ອາໄຫລ່ ຮັບໃຊ້ການກໍ່ສ້າງ ແລະ ບໍລິການ ແລະ ສິ່ງອຳນວຍ ຄວາມສະດວກໃຫ້ແກ່ວຽກງານ.

26. 2. ພາສີຂາເຂົ້າລົດຮັບໃຊ້ວຽກບໍລິຫານ ຫຼື ຮັບໃຊ້ການຜະລິດທາງອ້ອມພາຍໃນ ຂສສຊ:

- ສຳລັບລົດເກງ, ລົດກະບະ, ລົດຕູ້ນ້ອຍ(12 ບ່ອນໜັ່ງລົງມາ), ລົດຈີບ ເພື່ອຮັບໃຊ້ ວຽກບໍລິຫານຂອງ ວິສາຫະກິດ ຫຼື ຮັບໃຊ້ການຜະລິດໂດຍທາງອ້ອມ ຂອງ ຂສສຊ ຕ້ອງເສຍພາສີນຳເຂົ້າໃນອັດຕາ 1%, ຊຶ່ງ ຄະນະ ບໍລິຫານ ຂສສຊ ຈະເປັນຜູ້ອະນຸຍາດ ໃຫ້ນຳເຂົ້າໃນຈຳນວນທີ່ຂຶ້ນກັບ ທິນຈິດທະບຽນຕຳສຸດດັ່ງນີ້:

<u>ທິນຈິດທະບຽນ :</u>	<u>ຈຳນວນລົດ:</u>
100,000-499,999 ໂດລາ	1 ຄັນ
500,000-999,999 ໂດລາ	2 ຄັນ (ໂດຍອີງຕາມຄວາມເໝາະສົມ ແລະ ຕາມ ບົດສະເໜີໂຄງການ)
1,000,000 ໂດລາ ຂຶ້ນໄປ	3 ຄັນ (ໂດຍອີງຕາມຄວາມເໝາະສົມ ແລະ ຕາມ ບົດສະເໜີໂຄງການ)

- ຖ້າຫາກຜູ້ລົງທຶນໃນ ຂສສຊ ຕ້ອງການນຳໃຊ້ລົດຮັບໃຊ້ວຽກບໍລິຫານຫຼາຍກວ່າຈຳນວນທີ່ໄດ້ກຳນົດໄວ້ ເທິງນັ້ນ ຄະນະ ບໍລິຫານ ຂສສຊ ຈະອະນຸຍາດໃຫ້ນຳເຂົ້າ ໂດຍຕ້ອງໄດ້ເສຍພາສີຂາເຂົ້າຕາມກົດໝາຍ ພາສີ ແຫ່ງ ສປປ ລາວ

26.3. ນະໂຍບາຍການນຳຍານພາຫະນະເຂົ້າ ຂສສຊ ຊົ່ວຄາວ:

ວິສາຫະກິດ ຂອງ ຂສສຊ (ລວມທັງຫ້ອງການຜູ້ຕາງໜ້າ) ທີ່ມີກິດຈະການກໍ່ສ້າງ, ການສຳຫຼວດ ຫຼື ກິດຈະການອື່ນ ໆ ຫຼື ມີສັນຍາຮັບເໝົາວຽກໃດໜຶ່ງພາຍໃນ ຂສສຊ ທີ່ມີຄວາມຈຳເປັນຕ້ອງນຳ ເຄື່ອງມືອຸປະກອນ ຮັບໃຊ້, ກົນຈັກໜັກ, ຍານພາຫະນະ ທີ່ຮັບໃຊ້ການດຳເນີນງານ ຕາມທີ່ໄດ້ລະບຸໄວ້ໃນ ບົດສະເໜີໂຄງການ, ບົດວິພາກ ເສດຖະກິດ-ເຕັກນິກໂຄງການລົງທຶນ ຫຼື ສັນຍາຮັບເໝົາວຽກໃນ ຂສສຊ, ຄະນະ ບໍລິຫານ ຂສສຊ ຈະອະນຸຍາດໃຫ້ນຳພາຫະນະເຫຼົ່ານີ້ເຂົ້າມາຊົ່ວຄາວໂດຍຍົກເວັ້ນການເກັບພາສີນຳເຂົ້າພາຍໃນກຳນົດເວລາ 01 ປີ. ໃນກໍລະນີທີ່ມີຄວາມຈຳເປັນນຳໃຊ້ເກີນເວລາ 01 ປີ ນັ້ນ ຄະນະ ບໍລິຫານ ຂສສຊ ຈະພິຈາລະນາຕໍ່ອາຍຸ ການ ນຳໃຊ້ພາຫະນະນັ້ນຕື່ມອີກຕາມການສະເໜີຂອງ ວິສາຫະກິດຂອງ ຂສສຊ ແຕ່ການຕໍ່ອາຍຸຕື່ມນັ້ນ ສູງສຸດ ແມ່ນບໍ່ເກີນ 01 ປີ. ພາຍຫຼັງໝົດກຳນົດເວລາອະນຸຍາດນຳພາຫະນະເຂົ້າ ຂສສຊ ຊົ່ວຄາວນັ້ນແລ້ວ ພາຫະນະເຫຼົ່າ ນັ້ນ ຈະຕ້ອງຖືກສົ່ງອອກຈາກ ຂສສຊ ກໍຄື ສປປ ລາວ ທັນທີ.

26.4. ນະໂຍບາຍການຂາຍ ແລະ ນຳຍານພາຫະນະເຂົ້າມາທົດແທນ:

- ຄະນະ ບໍລິຫານ ຂສສຊ ຈະອະນຸຍາດໃຫ້ ວິສາຫະກິດລົງທຶນໃນ ຂສສຊ ຂາຍຍານພະຫະນະ, ເຄື່ອງກົນຈັກໜັກ, ລົດບັນທຸກໜັກ ທີ່ນຳເຂົ້າ ມາຮັບໃຊ້ຊຶ່ງມີອາຍຸການນຳເຂົ້າແຕ່ 05 ປີ ຂຶ້ນໄປ ຫຼື ມີການເປ່ເພ ເສຍຫາຍຈົນໃຊ້ການບໍ່ໄດ້ ໂດຍຕ້ອງມີ ການຢັ້ງຢືນທາງດ້ານເຕັກນິກຈາກເຈົ້າໜ້າທີ່ ຫຼື ໜ່ວຍງານທີ່ໄດ້ຮັບ ການ ມອບໝາຍຈາກ ຄະນະ ບໍລິຫານ ຂສສຊ. ຖ້າເປັນການຂາຍພາຍໃນ ຂສສຊ ແມ່ນຖືກຍົກເວັ້ນພາສີອາກອນ ທຸກຢ່າງ, ແຕ່ຖ້າຂາຍອອກນອກ ຂສສຊ ພາຍໃນ ສປປ ລາວ ແມ່ນຕ້ອງເສຍພາສີ-ອາກອນ ຢ່າງຄົບຖ້ວນ ຕາມລະບຽບການ ຕາມມູນຄ່າການຕີລາຄາໃນ ມື້ຂາຍ. ຈາກນັ້ນ ຖ້າວິສາຫະກິດນັ້ນຫາກຕ້ອງການ ນຳຍານ ພະຫະນະເຂົ້າມາທົດແທນຄັນທີ່ໄດ້ຂາຍແລ້ວນັ້ນ ຄະນະ ບໍລິຫານ ຂສສຊ ຈະອະນຸຍາດໃຫ້ ຕາມນະໂຍບາຍທີ່ໄດ້ ກຳນົດໄວ້ໃນ ມາດຕາ 26.1 ຫຼື 26.2 ເທິງນັ້ນ.

26.5. ຂໍ້ຫ້າມກ່ຽວກັບຍານພະຫະນະ:

- ຫ້າມເອົາ ຍານພະຫະນະ, ເຄື່ອງກົນຈັກໜັກ ແລະ ລົດບັນທຸກໜັກ ທີ່ໄດ້ນຳເຂົ້າມາ ຂສສຊ ຕາມ ນະໂຍບາຍຍົກເວັ້ນພາສີນຳເຂົ້າທີ່ໄດ້ລະບຸໃນ ມາດຕາ 26.1 ຫຼື 26.2 ເທິງນັ້ນ ໄປແລກປ່ຽນ, ຊື້-ຂາຍ ຫຼື ມອບໂອນກຳມະສິດໃຫ້ຜູ້ອື່ນ ໂດຍບໍ່ໄດ້ຮັບອະນຸຍາດຈາກ ຄະນະ ບໍລິຫານ ຂສສຊ.

26.6. ຜະລິດຕະພັນຈາກ ຂສສຊ ສົ່ງອອກຕ່າງປະເທດ:

- ທຸກຜະລິດຕະພັນ ແລະ ສິນຄ້າສົ່ງອອກ ຈາກ ຂສສຊ ໄປສູ່ຕ່າງປະເທດໄດ້ຮັບການຍົກເວັ້ນພາສີຂາ ອອກ (ລວມທັງ ຄ່າຊັກພິເສດ).

26.7. ຜະລິດຕະພັນຈາກ ຂສສຊ ສົ່ງຈຳໜ່າຍພາຍໃນປະເທດ:

- ຜະລິດຕະພັນພາຍໃນ ຂສສຊ ເມື່ອໄດ້ຮັບອະນຸຍາດໃຫ້ສົ່ງອອກຈາກພື້ນທີ່ຂອງ ຂສສຊ ເພື່ອນຳເຂົ້າສູ່ ຕະຫຼາດພາຍໃນປະເທດ ສປປ ລາວ ຕ້ອງ ເສຍພາສີຂາເຂົ້າປະເທດສຳລັບສະເພາະແຕ່ ວັດຖຸດິບ ຫຼື ຜະ ລິດຕະພັນເຄິ່ງສຳເລັດຮູບ ທີ່ມີຢູ່ໃນປະເທດ ແຕ່ຍັງຂໍນຳເຂົ້າມາທຳການຜະລິດ ໂດຍໄດ້ຮັບອະນຸຍາດ ແລະ ຢັ້ງຢືນຈາກ ຄະນະ ບໍລິຫານ ຂສສຊ ຫຼື ພາກສ່ວນທີ່ກ່ຽວຂ້ອງ ໃນອັດຕາພາສີຕາມທີ່ໄດ້ກຳນົດໄວ້ ໃນ ປຶ້ມສາລະບານອັດຕາພາສີ ຂອງ ກົດໝາຍພາສີ. ສ່ວນສຳລັບຜະລິດຕະພັນພາຍໃນ ຂສສຊ ທີ່ໄດ້ ຮັບອະນຸຍາດໃຫ້ສົ່ງອອກຈາກພື້ນທີ່ຂອງ ຂສສຊ ເພື່ອນຳເຂົ້າສູ່ ຕະຫຼາດພາຍໃນປະເທດ ຊຶ່ງໄດ້ນຳໃຊ້ວັດ ຖຸດິບ ຫຼື ຜະລິດຕະພັນເຄິ່ງສຳເລັດຮູບຂອງພາຍໃນປະເທດ ຫຼື ເປັນວັດຖຸດິບ ຫຼື ຜະລິດຕະພັນເຄິ່ງສຳເລັດ ຮູບທີ່ບໍ່ມີໃນປະເທດ ແລະ ໄດ້ຮັບການຢັ້ງຢືນຈາກ ຄະນະ ບໍລິຫານ ຂສສຊ ຫຼື ພາກສ່ວນທີ່ກ່ຽວຂ້ອງ ໃຫ້ນຳເຂົ້າມາຈາກຕ່າງປະເທດ ເພື່ອມາຜະລິດ ຫຼື ປະກອບເປັນຜະລິດຕະພັນເຫຼົ່ານັ້ນ ແມ່ນຖືກຍົກເວັ້ນ ການເສຍພາສີຂາເຂົ້າປະເທດ.

- ສຳລັບສິນຄ້ານຳເຂົ້າຈາກຕ່າງປະເທດ ມາສູ່ ຂສສຊ ແລະ ໄດ້ຮັບອະນຸຍາດໃຫ້ສົ່ງຕໍ່ອອກຈາກພື້ນທີ່ ຂສສຊ ເພື່ອ ເຂົ້າສູ່ຕະຫຼາດພາຍໃນປະເທດ ສປປ ລາວ ຕ້ອງເສຍພາສີຂາເຂົ້າຕາມອັດຕາປົກກະຕິຂອງ ກົດໝາຍພາສີ ທີ່ມີຜົນ ບັງຄັບໃຊ້ຢູ່ປະຈຸບັນ.

ມາດຕາ 27: ການນຳໃຊ້ກຳໄລເພື່ອລົງທຶນ

ບັນດາຫົວໜ່ວຍທຸລະກິດ ຂອງ ຂສສຊ ທີ່ນຳໃຊ້ກຳໄລທີ່ດິນໄດ້ຮັບໃນແຕ່ລະປີເພື່ອລົງທຶນເຂົ້າໃສ່ກິດຈະການໃດ ໜຶ່ງໃນ ຂສສຊ, ພາຍຫຼັງທີ່ຖືກກວດສອບ ແລະ ຮັບຮູ້ໂດຍໜ່ວຍງານທີ່ກ່ຽວຂ້ອງ ທີ່ຖືກມອບໝາຍຈາກ ຄະນະ ບໍລິຫານ ຂສສຊ ແລ້ວ, ຫົວໜ່ວຍທຸລະກິດນັ້ນ ຈະໄດ້ຮັບການຫຼຸດຜ່ອນອາກອນກຳໄລຕາມອັດຕາສ່ວນຂອງ ຈຳນວນທຶນທີ່ລົງທຶນເພີ່ມໃນປີນັ້ນ.

ມາດຕາ 28: ມະໂຍບາຍການຍົກຂາດທຶນປະຈຳປີໄປຫ້ກອກໃນປີຕໍ່ໄປ

ພາຍຫຼັງສິ້ນສຸດໄລຍະຂອງການຍົກເວັ້ນ ການເສຍອາກອນກຳໄລຕາມ ມາດຕາ 25 ຂອງດຳລັດສະບັບນີ້ ຖ້າ ຫົວໜ່ວຍທຸລະກິດໃດໜຶ່ງໃນ ຂສສຊ ຫາກຂາດທຶນ, ພາຍຫຼັງທີ່ຖືກກວດສອບ ແລະ ຮັບຮູ້ໂດຍໜ່ວຍງານທີ່ ກ່ຽວຂ້ອງ ທີ່ຖືກມອບໝາຍຈາກ ຄະນະ ບໍລິຫານ ຂສສຊ ແລ້ວ, ຫົວໜ່ວຍທຸລະກິດນັ້ນ ຈະມີສິດຍົກຂາດທຶນ ດັ່ງກ່າວ ໄປຫ້ກອກ ຈາກກຳໄລຂອງປີຖັດຕໍ່ໄປ, ແຕ່ການປະຕິບັດມະໂຍບາຍຊ່ວຍເຫຼືອຫົວໜ່ວຍທຸລະກິດ ທີ່ ຂາດທຶນນີ້ ແມ່ນບໍ່ໃຫ້ເກີນ 5 ປີ ນັບແຕ່ປີທຳອິດທີ່ ມີການຂາດທຶນເກີດຂຶ້ນ.

ມາດຕາ 29: ອາຍຸການໃຫ້ເຊົ່າທີ່ດິນ

ຜູ້ລົງທຶນໃນ ຂສສຊ ສາມາດ ເຊົ່າທີ່ດິນໄດ້ພາຍໃນກຳນົດໄລຍະເວລາສູງສຸດ 75 ປີ, ຊຶ່ງໄລຍະນັ້ນຕ້ອງເທົ່າກັບ ໄລຍະຂໍອະນຸຍາດລົງທຶນ ຫຼື ເທົ່າກັບໄລຍະທີ່ຍັງເຫຼືອຈາກການອະນຸຍາດລົງທຶນ ແລະ ສາມາດຕໍ່ອາຍຸໄດ້ ຕາມ ການພິຈາລະນາເຫັນດີ ຂອງ ຄະນະ ບໍລິຫານ ຂສສຊ, ແຕ່ການສະເໜີຂໍຕໍ່ອາຍຸເຊົ່າທີ່ດິນ ຈະຕ້ອງສະເໜີຕໍ່ ຄະນະ ບໍລິຫານ ຂສສຊ ເປັນເວລາຢ່າງຊ້າ 06 ເດືອນກ່ອນວັນໝົດອາຍຸການເຊົ່າ.

- ຄະນະ ບໍລິຫານ ຂສສຊ ຈະອອກຂໍ້ກຳນົດຕ່າງຫາກກ່ຽວກັບ ລະບຽບການ, ເງື່ອນໄຂ, ມາດຕະຖານ ແລະ ກຳນົດໄລຍະການເຊົ່າທີ່ດິນ ຕາມແຕ່ລະຂະແໜງການລົງທຶນ.

ມາດຕາ 30: ມະໂຍບາຍເສຍຄ່າເຊົ່າທີ່ດິນ

- ຜູ້ລົງທຶນ ໃນ ຂສສຊ ທີ່ເຊົ່າທີ່ດິນເປັນໄລຍະເວລາ 30 ປີ ຂຶ້ນໄປຈະໄດ້ຮັບການຍົກເວັ້ນຄ່າເຊົ່າທີ່ດິນພາຍໃນ ຂສສຊ ເປັນເວລາ 12 ປີ ຕາມ ອັດຕາຄ່າເຊົ່າທີ່ ຄະນະ ບໍລິຫານ ຂສສຊ ກຳນົດອອກສະເພາະສຳລັບ ຂສສຊ.

- ຜູ້ລົງທຶນໃນ ຂສສຊ ສາມາດເສຍຄ່າເຊົ່າທີ່ດິນໄດ້ໂດຍມີທາງເລືອກດັ່ງນີ້:

- ຈ່າຍຄ່າເຊົ່າຂອງໄລຍະເວລາເຊົ່າທີ່ດິນທັງໝົດຄົບເທື່ອດຽວ ໃນມື້ໄດ້ຮັບໃບອະນຸຍາດນຳໃຊ້ທີ່ດິນ (ໂດຍ ຫັກເວລາ 12 ປີ ອອກຈາກຈຳນວນຂໍເຊົ່າທັງໝົດ ໃນກໍລະນີຂໍເຊົ່າເປັນໄລຍະເວລາ 30 ປີຂຶ້ນໄປ); ຫຼື
- ຈ່າຍກ່ອນ 50% ຂອງຄ່າເຊົ່າທັງໝົດໃນມື້ໄດ້ຮັບໃບອະນຸຍາດນຳໃຊ້ທີ່ດິນຕາມຫວັກຂ້າງເທິງນັ້ນ, ຈາກ ນັ້ນຕ້ອງຈ່າຍສ່ວນທີ່ຍັງເຫຼືອໃຫ້ຄົບພາຍໃນ 6 ປີ ຄືຈ່າຍ 6 ເດືອນເທື່ອໜຶ່ງ ໂດຍແບ່ງປັນຄ່າຈ່າຍເປັນ ຈຳນວນເທົ່າກັນ ຊຶ່ງເປັນຈຳນວນ ທັງໝົດ 12 ງວດ ແລະ ຄິດໄລ່ດອກເບ້ຍຂອງຈຳນວນເງິນຄ້າງ່າຍ ໃນ ອັດຕາ 6% ຕໍ່ປີ; ຫຼື
- ວິທີການອື່ນຕາມ ລະບຽບການລະອຽດທີ່ ຄະນະ ບໍລິຫານ ຂສສຊ (ຫຼື ວິສາຫະກິດ ພັດທະນາໂຄງລ່າງ ຂສ ສຊ) ກຳນົດອອກຕ່າງຫາກ ແລະ ຕາມການຕົກລົງເຫັນດີລະຫວ່າງຜູ້ຂໍເຊົ່າ ແລະ ຜູ້ໃຫ້ເຊົ່າທີ່ດິນ.

- ບຸກຄົນ, ນິຕິບຸກຄົນ ແລະ ການຈັດຕັ້ງຕ່າງ ໆ ທີ່ນຳໃຊ້ທີ່ດິນເປັນບ່ອນຢູ່ອາໄສ ຫຼື ດຳເນີນທຸລະກິດຕ່າງ ໆ ຢູ່ໃນ ຂສສຊ ຖືກຍົກເວັ້ນພາສີທີ່ດິນຕາມລະບຽບກົດໝາຍຂອງ ສປປ ລາວ.

ມາດຕາ 31: ການສົ່ງກຳໄລຄົ້ນປະເທດ

ຜູ້ລົງທຶນຕ່າງປະເທດ ທີ່ດຳເນີນທຸລະກິດ ແລະ ຄົນຕ່າງປະເທດທີ່ເຮັດວຽກຢູ່ ຂສສຊ ສາມາດສົ່ງກຳໄລ ແລະ ລາຍໄດ້ຂອງຕົນກັບຄືນປະເທດຕົນ ຫຼື ປະເທດທີ່ສາມໄດ້ ໂດຍຜ່ານທະນາຄານທີ່ຕັ້ງຢູ່ ຂສສຊ ຫຼື ຢູ່ ສປປ ລາວ ພາຍຫຼັງທີ່ໄດ້ປະຕິບັດພັນທະທາງດ້ານພາສີ-ອາກອນຄົບຖ້ວນແລ້ວ.

ໝວດທີ IV

**ວ່າດ້ວຍ ການສົ່ງອອກ, ການນຳເຂົ້າ, ການສົ່ງອອກຕໍ່
ແລະ ການເຄື່ອນຍ້າຍຜ່ານແດນ**

ມາດຕາ 32: ການສົ່ງອອກ ແລະ ການນຳເຂົ້າ

- ທຸກປະເພດສິນຄ້າ, ອຸປະກອນ, ພາຫະນະຂົນສົ່ງ ຫຼື ພາຫະນະການຜະລິດ ລວມທັງເຄື່ອງຕິດຕົວເຂົ້າ ຫຼື ອອກຈາກ ຂສສຊ ຈະຖືກຜ່ອນຜັນການກວດກາ ຫຼື ກວດກາຕາມລະບຽບການ ໂດຍໜ່ວຍງານ ທີ່ກ່ຽວຂ້ອງຊຶ່ງຖືກ ມອບໝາຍ ຈາກ ຄະນະ ບໍລິຫານ ຂສສຊ.
- ທຸກຫົວໜ່ວຍທຸລະກິດຂອງ ຂສສຊ ສາມາດນຳເຂົ້າ ຫຼື ສົ່ງອອກທຸກປະເພດສິນຄ້າ ເຄື່ອງຂອງທີ່ກ່ຽວຂ້ອງກັບ ກິດຈະການຂອງຕົນ, ເວັ້ນເສຍແຕ່ປະເພດສິນຄ້າທີ່ລັດເກືອດຫ້າມ.
- ຫ້າມບໍ່ໃຫ້ ຜູ້ໃດເອົາຂອງໃນ ຂສສຊ (ໂດຍສະເພາະແມ່ນຈາກ ເຂດອຸດສະຫະກຳ ແລະ ການປຸງແຕ່ງ ເພື່ອສົ່ງ ອອກ) ອອກຈາກ ຂສສຊ ນອກຈາກວ່າໄດ້ຮັບອະນຸຍາດຈາກ ຄະນະ ບໍລິຫານ ຂສສຊ ຫຼື ນອກຈາກວ່າ ເປັນສິນຄ້າທີ່ຊື້ພາຍໃນສູນການຄ້າ, ສູນຂາຍຍົກ ຫຼື ຂາຍຍ່ອຍ ຢູ່ໃນ ເຂດການຄ້າ ຫຼື ງານຕະຫຼາດນັດ ຂອງ ຂສສຊ.

ມາດຕາ 33: ການຂາຍສິນຄ້າເຂົ້າຕະຫຼາດພາຍໃນຂອງ ສປປ ລາວ

- ການຂາຍສິນຄ້າເຂົ້າສູ່ຕະຫຼາດພາຍໃນຂອງ ສປປ ລາວ ຈະສາມາດປະຕິບັດໄດ້ກໍ່ຕໍ່ເມື່ອ:
- 33.1. ເປັນການຂາຍສິນຄ້າປະເພດເຄື່ອງຈັກ ອຸປະກອນ, ແລະ ພາຫະນະການຜະລິດຕ່າງໆ ທີ່ບັນດາ ຫົວໜ່ວຍ ທຸລະກິດ ຂອງ ຂສສຊ ຊື້ຈາກຕະຫຼາດຕ່າງປະເທດ ເຂົ້າມາຮັບໃຊ້ໃນກິດຈະການຂອງຕົນໃນ ຂສສຊ ພາຍຫຼັງ ສິ້ນສຸດອາຍຸ ໂຄງການ ຫຼື ນຳໃຊ້ບໍ່ໝົດ ຫຼື ເຫດຜົນອື່ນ ຊຶ່ງ ຄະນະ ບໍລິຫານ ຂສສຊ ໄດ້ພິຈາລະນາ ແລະ ເຫັນດີ ໃຫ້ຕີລາຄາເສຍພາສີ;
 - 33.2. ເປັນການຂາຍເຄື່ອງເສດເຫຼືອ ຫຼື ເຄື່ອງເຊື່ອມມູນຄ່າ ແຕ່ຍັງມີລາຄາຂອງບັນດາຫົວໜ່ວຍທຸລະກິດ ທີ່ນຳໃຊ້ ໃນກິດຈະການຂອງຕົນ ຢູ່ໃນ ຂສສຊ.
 - 33.3. ເປັນການຂາຍສິນຄ້າປະເພດຕ່າງໆ ນອກຈາກທີ່ກ່າວມາຂ້າງເທິງນີ້ ໂດຍໃຫ້ຂໍອະນຸຍາດ ຈາກ ຄະນະ ບໍລິຫານ ຂສສຊ ກ່ອນການຂາຍເຂົ້າຕະຫຼາດພາຍໃນ, ໃນກໍລະນີຫາກໄດ້ຮັບອະນຸຍາດແມ່ນໃຫ້ປະຕິບັດຕາມ ລະ ບຽບການເສຍພາສີອາກອນທີ່ໄດ້ ກຳນົດໄວ້ໃນດຳລັດ ສະບັບນີ້ ແລະ ກົດໝາຍ ຂອງ ສປປ ລາວ ທີ່ກ່ຽວຂ້ອງ;

ມາດຕາ 34: ການສົ່ງອອກຕໍ່

ຜະລິດຕະພັນສິນຄ້າທີ່ນຳເຂົ້າຈາກຕ່າງປະເທດ ຫຼື ຊື້ຈາກຕະຫຼາດພາຍໃນຂອງ ສປປ ລາວ ເຂົ້າໄປໃນ ຂສສຊ ສາມາດຂາຍອອກຕໍ່ໄປຍັງ ປະເທດທີ່ສາມໄດ້.

ມາດຕາ 35: ການທຳລາຍສິນຄ້າໃນ ຂສສຊ

ໃນກໍລະນີທີ່ ວິສາຫະກິດ ທີ່ລົງທຶນຢູ່ໃນ ຂສສຊ ຫາກມີ ຜະລິດຕະພັນ ຫຼື ສິນຄ້າ ຢູ່ໃນ ຂສສຊ ທີ່ບໍ່ໃຊ້ ຫຼື ໃຊ້ບໍ່ໄດ້ ແລະ ໄດ້ເຮັດໜັງສືຂໍອະນຸຍາດທຳລາຍຜະລິດຕະພັນດັ່ງກ່າວ ຕໍ່ ຄະນະ ບໍລິຫານ ຂສສຊ ຫຼື ໃນກໍລະນີທີ່ ຄະນະ ບໍລິຫານ ຂສສຊ ຫາກເຫັນສົມຄວນສັ່ງໃຫ້ ວິສາຫະກິດນັ້ນ ທຳລາຍ ສິນຄ້າດັ່ງກ່າວ ແລະ ໄດ້ເຮັດຈົດໝາຍຄຳສັ່ງ ເຖິງ ວິສາຫະກິດ ດັ່ງກ່າວ ແລ້ວ ຄະນະ ບໍລິຫານ ຂສສຊ ຕ້ອງແຕ່ງໜ່ວຍງານທີ່ຖືກມອບໝາຍວຽກໃຫ້ຈັດຕັ້ງ ແລະ ດຳເນີນການທຳລາຍສິນຄ້າເຫຼົ່ານັ້ນ ຕາມຫຼັກການ ແລະ ວິທີການທີ່ຈະກຳນົດອອກຕ່າງຫາກ. ສິນຄ້າ ຫຼື ຜະລິດ ຕະພັນທີ່ຖືກທຳລາຍຕາມວິທີ ແລະ ຫຼັກການດັ່ງກ່າວ ຈະໄດ້ຮັບການຍົກເວັ້ນ ຫຼື ທົດແທນຄືນ ຄ່າທຳນຽມ, ພາສີອາກອນ ຕ່າງ ໆ ທີ່ກ່ຽວຂ້ອງ ຊຶ່ງໄດ້ຈ່າຍໄປແລ້ວ.

ມາດຕາ 36: ປະເພດສິນຄ້າເຄື່ອງຂອງທີ່ເກືອດຫ້າມ

- ທຸກປະເພດສິນຄ້າເຄື່ອງຂອງ ທີ່ລັດຖະບານ ສປປ ລາວ ຫ້າມນຳເຂົ້າ, ສົ່ງອອກ, ຜະລິດ, ປຸງແຕ່ງ ຫຼື ຈໍລະ ຈອນພາຍໃນປະເທດ ລ້ວນແຕ່ມີຜົນບັງຄັບໃຊ້ປະຕິບັດ ຢູ່ໃນ ຂສສຊ.

ໝວດທີ V

ວ່າດ້ວຍ ການຄຸ້ມຄອງຄົນ ເຂົ້າ ແລະ ອອກ ຂສສຊ

ມາດຕາ 37: ການເຂົ້າ-ອອກເຂດ

ການເຂົ້າ-ອອກ ຂສສຊ ແມ່ນໃຫ້ຜ່ານດ່ານປະຕູທີ່ກຳນົດໃຫ້ສະເພາະເທົ່ານັ້ນ. ຄະນະ ບໍລິຫານ ຂສສຊ ຈະເປັນຜູ້ ກຳນົດລະບຽບການລະອຽດກ່ຽວກັບການຄຸ້ມຄອງຄົນເຂົ້າ-ອອກເຂດຕ່າງຫາກ.

ມາດຕາ 38: ການເຂົ້າ-ອອກ, ການພັກເຊົາ ຂອງຜູ້ລົງທຶນຕ່າງປະເທດ ແລະ ພະນັກງານ, ກຳມະກອນ.

ຜູ້ລົງທຶນຕ່າງປະເທດ ລວມທັງພະນັກງານ, ກຳມະກອນ ລາວ ແລະ ຕ່າງປະເທດ ທີ່ເຮັດວຽກໃນ ຂສສຊ ສາມາດ ເຂົ້າ-ອອກ ຂສສຊ ໄດ້ຢ່າງເປັນປົກກະຕິ ໂດຍສະແດງບັດຜ່ານປະຕູ ຫຼື ໃບອະນຸຍາດ ຊຶ່ງອອກໃຫ້ໂດຍໜ່ວຍງານ ທີ່ກ່ຽວຂ້ອງທີ່ຖືກມອບໝາຍຈາກ ຄະນະ ບໍລິຫານ ຂສສຊ. ສຳລັບການພັກເຊົາຊົ່ວຄາວ ຫຼື ຍາວນານຢູ່ໃນ ຂສສຊ ນັ້ນ ຄະນະ ບໍລິຫານ ຂສສຊ ຈະເປັນຜູ້ວາງລະບຽບການລະອຽດອອກ.

ມາດຕາ 39: ການເຂົ້າ-ອອກ ຂອງຄົນທົ່ວໄປ

ການເຂົ້າ-ອອກ ຂສສຊ ຂອງຄົນທົ່ວໄປທີ່ບໍ່ແມ່ນຜູ້ລົງທຶນ ຫຼື ພະນັກງານ ຂອງ ຂສສຊ ຈະໄດ້ຮັບການພິຈາລະນາ ອະນຸຍາດໂດຍໜ່ວຍງານທີ່ໄດ້ຮັບການມອບໝາຍຈາກ ຄະນະ ບໍລິຫານ ຂສສຊ ແລະ ຕາມລະບຽບການທີ່ ຄະນະ ນີ້ຈະໄດ້ກຳນົດອອກ ຕ່າງຫາກ.

ມາດຕາ 40: ການອອກບັດປະຈຳຕົວຄົນຕ່າງປະເທດ ແລະ ບັດແຮງງານຂອງຄົນຕ່າງປະເທດ

- ຜູ້ລົງທຶນຕ່າງປະເທດ ທີ່ໄດ້ຮັບໃບອະນຸຍາດລົງທຶນໃນ ຂສສຊ ແລ້ວ(ຊຶ່ງມີທຶນຈົດທະບຽນ ໜຶ່ງແສນໂດລາສະຫະລັດຂຶ້ນໄປ) ພ້ອມທັງພັນລະຍາ ແລະ ລູກ(ທີ່ມີອາຍຸຕໍ່າກວ່າ 21 ປີ) ຂອງຜູ້ລົງທຶນນັ້ນ ຈະໄດ້ອະພິສິດ ແລະ ຄວາມສະດວກກ່ຽວກັບການ ຮັບບັດປະຈຳຕົວຄົນຕ່າງປະເທດທີ່ສາມາດອາໄສຢູ່ ສປປ ລາວ ໄດ້ເປັນເວລາຢ່າງໜ້ອຍ 01 ປີ ຂຶ້ນໄປ, ຮັບຄວາມສະດວກໃນການເຂົ້າ-ອອກ ສປປ ລາວ ໂດຍໄດ້ວິຊາເຂົ້າ-ອອກປະເທດຫຼາຍເທື່ອ ໃນກຳນົດເວລາຢ່າງໜ້ອຍ 01 ປີ ຊຶ່ງສາມາດຕໍ່ອາຍຸໄດ້ເມື່ອໃດຕ້ອງການ.
- ນັກບໍລິຫານ, ພະນັກງານ, ວິຊາການ ຊາວຕ່າງປະເທດຂອງ ຂສສຊ ຈະໄດ້ອະພິສິດໃນການຮັບບັດອອກແຮງງານ ຢູ່ ສປປ ລາວ ທີ່ມີອາຍຸການຢ່າງໜ້ອຍ ໜຶ່ງປີ, ຊຶ່ງຈະສາມາດຖືກຕໍ່ອາຍຸໃຫ້ໄດ້ຢ່າງສະດວກສະບາຍຕາມລະບຽບການທີ່ ຄະນະ ບໍລິຫານ ຂສສຊ ຈະກຳນົດອອກຕ່າງຫາກ.
- ສຳລັບນັກລົງທຶນຕ່າງປະເທດ ຂອງ ຂສສຊ ທີ່ມີທຶນຈົດທະບຽນການລົງທຶນ 10 ລ້ານ ໂດລາຂຶ້ນໄປ ຄະນະບໍລິຫານ ຂສສຊ ຈະປະສານງານກັບ ກະຊວງ ການຕ່າງປະເທດ ເພື່ອຂໍໃຫ້ອອກບັດຄົນຕ່າງດ້າວ ຫຼື ວິຊາເຂົ້າອອກຫຼາຍເທື່ອໃນໄລຍະຍາວກວ່າ 01 ປີ ຂຶ້ນໄປ ຫຼື ອອກບັດຕ່າງແດນລາວໃຫ້ ຊຶ່ງແລ້ວແຕ່ຄວາມເໝາະສົມ ຂອງກໍລະນີ ແລະ ການສະເໜີຂອງຜູ້ກ່ຽວ ທັງນີ້ກໍເພື່ອອຳນວນຄວາມສະດວກແກ່ການດຳລົງຊີວິດ, ການດຳເນີນທຸລະກິດ ພາຍໃນ ຂສສຊ ແລະ ເຂົ້າ-ອອກ ສປປ ລາວ ຂອງນັກລົງທຶນເຫຼົ່ານັ້ນ.

ໝວດທີ VI

ວ່າດ້ວຍ ບຸກຄະລາກອນ ແລະ ແຮງງານ

ມາດຕາ 41: ການຄຸ້ມຄອງບຸກຄະລາກອນ ແລະ ແຮງງານ

- ການພົວພັນ ແລະ ການຄຸ້ມຄອງດ້ານແຮງງານໂດຍພື້ນຖານແມ່ນໃຫ້ປະຕິບັດຕາມກົດຫມາຍແຮງງານຂອງ ສປປ ລາວ, ນອກຈາກວ່າດຳລັດສະບັບນີ້ ແລະ ລະບຽບການຈັດຕັ້ງປະຕິບັດທີ່ກ່ຽວຂ້ອງ ຂອງ ຂສສຊ ຫາກໄດ້ກຳນົດໄວ້ຕ່າງຫາກ;
- ພະນັກງານ ແລະ ກຳມະກອນທີ່ເຮັດວຽກຢູ່ໃນວິສາຫະກິດຂອງ ຂສສຊ ຕ້ອງໄດ້ຮັບເງິນເດືອນ, ຜົນປະໂຫຍດ ແລະ ໄດ້ເຮັດວຽກຢູ່ໃນເງື່ອນໄຂ ທີ່ບໍ່ຕໍ່າກວ່າມາດຕະຖານ ຊຶ່ງກຳນົດໄວ້ຢູ່ໃນກົດຫມາຍແຮງງານຂອງ ສປປ ລາວ. ນອກຈາກວ່າ ລະບຽບການຈັດຕັ້ງປະຕິບັດທີ່ກ່ຽວຂ້ອງ ຂອງ ຂສສຊ ຫາກກຳນົດໄວ້ຕ່າງຫາກ;
- ຄະນະ ບໍລິຫານ ຂສສຊ ຕ້ອງສ້າງຕັ້ງສູນບໍລິການແຮງງານ ແລະ ປະຕິບັດມາດຕະການເພື່ອປົກປ້ອງແຮງງານ, ເພື່ອຊ່ວຍວິສາຫະກິດຕ່າງ ໆ ຂອງ ຂສສຊ ໃນການຈັດຫາແຮງງານ ແລະ ໄກ່ເກຍຂໍ້ຂັດແຍ່ງທາງດ້ານແຮງງານ;

ມາດຕາ 42: ແຜນກຳນົດສັນຍາຈ້າງແຮງງານ

- ຄະນະ ບໍລິຫານ ຂສສຊ ຕ້ອງປະສານສົມທົບກັບ ກະຊວງແຮງງານ ສະຫວັດດີການສັງຄົມ ໃນການກຳນົດສັນຍາແຮງງານ ສຳລັບພະນັກງານ ແລະ ຜູ້ອອກແຮງງານ ຢູ່ໃນບັນດາວິສາຫະກິດໃນ ຂສສຊ. ສຳຫຼັບເງິນເດືອນ, ຄ່າແຮງງານ ແລະ ຜົນປະໂຫຍດຕ່າງໆຂອງພະນັກງານ ແລະ ກຳມະກອນແມ່ນວິສາຫະກິດທີ່ກ່ຽວຂ້ອງເປັນຜູ້ກຳນົດແຕ່ບໍ່ໃຫ້ຕໍ່າກວ່າຂອບເຂດທີ່ກົດຫມາຍແຮງງານ ແລະ ລະບຽບການທີ່ກ່ຽວຂ້ອງຂອງ ຂສສຊ ກຳນົດໄວ້. ໃນສັນຍາແຮງງານ ຕ້ອງໄດ້ກຳນົດມາດຕະການທີ່ຈຳເປັນເພື່ອປ້ອງກັນສຸຂະພາບ, ຄວາມປອດໄພຂອງຜູ້ອອກແຮງງານ ແລະ ອຸ

ບັດຕິເຫດແຮງງານ. ຖ້າຫາກມີອຸບັດຕິເຫດແຮງງານຕ້ອງຮັບປະກັນໃຫ້ຜູ້ວ່າຈ້າງແຮງງານມີການຊົດເຊີຍໃຫ້ແກ່ເຂົາເຈົ້າໃນມູນຄ່າທີ່ ເໝາະສົມ;

ມາດຕາ 43: ການຂະຫຍາຍວຽກເຮັດງານທຳ

ຄະນະ ບໍລິຫານ ຂສສຊ ຕ້ອງປະສານສົມທົບກັບກະຊວງແຮງງານ ສະຫວັດດີການສັງຄົມ ເພື່ອວາງມາດຕະການ ແລະ ແຜນການທີ່ເໝາະສົມ ໃນການຂະຫຍາຍການບໍລິການຂອງ ຂສສຊ ໂດຍການປະສານງານກັບອຳນາດການປົກຄອງທ້ອງຖິ່ນ ທີ່ຢູ່ໃກ້ຄຽງ ເພື່ອຂະຫຍາຍວຽກເຮັດງານທຳ ໃຫ້ແກ່ພະນັກງານ ແລະ ຜູ້ອອກແຮງງານຂອງທ້ອງຖິ່ນ;

ມາດຕາ 44: ການສົ່ງເສີມການຝຶກອົບຮົມ

- ຄ່າໃຊ້ຈ່າຍຂອງວິສາຫະກິດ ທີ່ໄດ້ນຳໃຊ້ເຂົ້າໃນການສົ່ງ ພະນັກງານ ແລະ ຜູ້ອອກແຮງງານ ທີ່ເປັນພົນລະເມືອງລາວຢູ່ໃນ ຂສສຊ ໄປຮຳຮຽນ ຫຼື ຝຶກອົບຮົມ ເພື່ອພັດທະນາຄວາມຊຳນານງານນັ້ນ ສາມາດຕັດອອກຈາກອາກອນກຳໄລ ຂອງວິສາຫະກິດດັ່ງກ່າວ. ແຕ່ຕ້ອງມີການຢັ້ງຢືນດ້ວຍລາຍລັກອັກສອນເປັນທາງການ;
- ທຸກ ໆ ວິສາຫະກິດຢູ່ໃນ ຂສສຊ ຕ້ອງໄດ້ພະຍາຍາມຫລຸດຜ່ອນຈຳນວນພະນັກງານຄົນຕ່າງປະເທດ ດ້ວຍການຈັດຝຶກອົບຮົມວິຊາຊີບ ແລະ ສົ່ງເສີມການຖ່າຍທອດເຕັກໂນໂລຊີໃຫ້ແກ່ພະນັກງານທີ່ເປັນພົນລະເມືອງລາວ. ຄະນະ ບໍລິຫານ ຂສສຊ ອາດຈະຮຽກຮ້ອງໃຫ້ວິສາຫະກິດ ໃນ ຂສສຊ ກະກຽມ ແລະ ສົ່ງແຜນການຝຶກອົບຮົມ ແລະ ຖ່າຍທອດເຕັກໂນໂລຊີດັ່ງກ່າວໃຫ້;

ມາດຕາ 45: ການຈ້າງພະນັກງານຕ່າງປະເທດ

- ການຈ້າງພະນັກງານຄົນຕ່າງປະເທດ ເພື່ອເຂົ້າເຮັດວຽກໃນວິສາຫະກິດ ຢູ່ໃນ ຂສສຊ ຢູ່ຂັ້ນຜູ້ບໍລິຫານທຸລະກິດ, ທີ່ປຶກສາ, ວິຊາການດ້ານເຕັກນິກ ຫລື ປະກອບເຂົ້າໃນຕຳແໜ່ງຫວ່າງ ເພື່ອດຳເນີນການເຄື່ອນໄຫວວຽກງານຂອງທຸລະກິດຢ່າງເຕັມສ່ວນນັ້ນ ແມ່ນບໍ່ໃຫ້ກາຍ 30% ຂອງຈຳນວນພະນັກງານທັງໝົດ. ການຈ້າງແຮງງານຕ່າງປະເທດດັ່ງກ່າວ ຕ້ອງໄດ້ຖືກຮັບຮອງໂດຍ ຄະນະ ບໍລິຫານ ຂສສຊ ໂດຍບໍ່ຈຳເປັນຕ້ອງມີການອະນຸຍາດ ຈາກກະຊວງແຮງງານ ແລະ ສະຫວັດດີການສັງຄົມຕື່ມອີກ;
- ຈຳນວນພະນັກງານຄົນຕ່າງປະເທດ ທີ່ກຳນົດໄວ້ໃນມາດຕານີ້ ຕ້ອງໄດ້ມີການທົບທວນ ແລະ ດັດແກ້ຄືນໃນທຸກໆ 3 ປີ ໂດຍ ຄະນະ ບໍລິຫານ ຂສສຊ ແລະ ອີງໃສ່ສະພາບຄວາມເປັນຈິງໃນການຕອບສະໜອງແຮງງານລາວໃນແຕ່ລະໄລຍະ;

ໝວດທີ VII

ວ່າດ້ວຍ ລະບອບການເງິນ ແລະ ການບັນຊີ

ມາດຕາ 46: ການເສຍພາສີ, ອາກອນ ແລະ ພັນທະອື່ນໆ

ຜູ້ລົງທຶນຢູ່ພາຍໃນ ຂສສຊ ຕ້ອງເສຍພາສີ, ອາກອນ ແລະ ພັນທະອື່ນໆ ຕາມທີ່ລະບຸໄວ້ໃນດຳລັດ ສະບັບນີ້.

ມາດຕາ 47: ການນຳໃຊ້ລະບອບບັນຊີ

ລະບອບບັນຊີຂອງຜູ້ລົງທຶນ ໃນ ຂສສຊ ແມ່ນໃຫ້ປະຕິບັດຕາມລະບອບບັນຊີທີ່ໄດ້ກຳນົດໄວ້ ໃນກົດໝາຍວ່າດ້ວຍ ການບັນຊີວິສາຫະກິດ ຂອງ ສປປ ລາວ. ສ່ວນລະບອບບັນຊີອື່ນ ໆ ອາດຈະນຳໃຊ້ໄດ້ ຖ້າຫາກໄດ້ຮັບອະນຸຍາດຈາກ ກະຊວງ ການເງິນ ຫຼື ອົງການຈັດຕັ້ງທີ່ໄດ້ຮັບມອບໝາຍຈາກກະຊວງການເງິນ.

ມາດຕາ 48: ການນຳໃຊ້ສະກຸນເງິນ

ການພົວພັນຊື້-ຂາຍ ແລະ ການຊຳລະສະສາງຢູ່ໃນ ຂສສຊ ແມ່ນໃຫ້ຖືເອົາສະກຸນເງິນກົບເປັນຫຼັກ ແລະ ສາມາດນຳ ໃຊ້ສະກຸນເງິນຕາຕ່າງປະເທດໃດໜຶ່ງຢ່າງເສລີຂອບກົດໝາຍ, ເອົາອັດຕາແລກປ່ຽນໃນທ້ອງຕະຫຼາດ ເປັນຕົວກຳນົດ.

ມາດຕາ 49: ການຈໍລະຈອນ ແລະ ການນຳໃຊ້ເງິນຕາຕ່າງປະເທດ

- ບັນດາລາຍຮັບຈາກການຂາຍສິນຄ້າ ຫຼື ຈາກທຸລະກິດການບໍລິການ ແລະ ລາຍໄດ້ອື່ນໆ ຂອງບັນດາຫົວໜ່ວຍທຸລະກິດ ຂອງ ຂສສຊ ທີ່ເປັນເງິນຕາຕ່າງປະເທດ ແມ່ນໃຫ້ໂອນເຂົ້າບັນຊີເງິນທີ່ຕົນເປີດໄວ້ ໃນທະນາຄານ ຢູ່ ຂສສຊ ຫຼື ຢູ່ ສປປ ລາວ.
- ການນຳເງິນຕາຕ່າງປະເທດເຂົ້າ ຫຼື ອອກນອກ ຂສສຊ ແມ່ນໃຫ້ປະຕິບັດຕາມລະບຽບກົດໝາຍໃນ ການຄຸ້ມຄອງ ການຈໍລະຈອນເງິນຕາຕ່າງປະເທດ ຕາມລະບຽບການສະເພາະທີ່ ກ່ຽວຂ້ອງ ຂອງ ຂສສຊ ແລະ ລະບຽບກົດໝາຍ ຂອງ ສປປ ລາວ.

ມາດຕາ 50: ການປະຕິບັດລະບຽບກົດໝາຍກ່ຽວກັບ ທະນາຄານ ແລະ ສະຖາບັນການເງິນ ໃນ ຂສສຊ

- 50.1. ເພື່ອໃຫ້ ຂສສຊ ມີສະຖານະພາບ ທີ່ສາມາດປະຕິບັດວຽກງານການເງິນກັບຕ່າງປະເທດໄດ້ຢ່າງ ສະດວກ ຄ່ອງຕົວ ແລະ ມີເສລີພາບ (Offshore Status) ລະບຽບການດ້ານ ທະນາຄານ, ການເງິນ ແລະ ວັດຖຸມີຄ່າ ຂອງ ຂສສຊ ທີ່ຮັບປະກັນ ເສລີພາບໃນການດຳເນີນທຸລະກິດ ດ້ານທະນາຄານ ແລະ ສະຖາບັນການເງິນ, ການແລກ ປ່ຽນເງິນຕາຕ່າງປະເທດ ແລະ ການໂອນ-ຖອນ ບັນຊີການເງິນ ຂອງ ທະນາຄານ (ທັງສຳລັບວຽກງານການຄ້າ ແລະ ບໍ່ກ່ຽວກັບການຄ້າ), ການກູ້ຢືມຂອງ ຕ່າງປະເທດ, ການລົງທຶນ ແລະ ການຝາກເງິນ ຈະຕ້ອງຖືກກຳນົດ ອອກຕ່າງຫາກ ທັງນີ້ກໍເພື່ອໃຫ້ບັນດາ ທະນາຄານ ແລະ ສະຖາບັນການເງິນສາກົນ ທີ່ມາສ້າງຕັ້ງຢູ່ພາຍໃນ ຂສສຊ ແລະ ບັນດາຫົວໜ່ວຍ ທຸລະກິດລົງທຶນໃນ ຂສສຊ ສາມາດໄດ້ຮັບສິດທິປະໂຫຍດເຫຼົ່ານີ້ ແລະ ໂດຍໄດ້ຮັບ ການຮ່ວມມື ຈາກ ທະນາຄານ ແຫ່ງ ສປປ ລາວ.
- 50.2. ກົດໝາຍວ່າດ້ວຍການສ້າງຕັ້ງທະນາຄານແຫ່ງ ສປປ ລາວ ແລະ ລະບຽບການກ່ຽວກັບການຄຸ້ມຄອງການ ແລກປ່ຽນເງິນຕາຕ່າງປະເທດ ແລະ ການຊື້ຂາຍວັດຖຸມີຄ່າສາມາດນຳໃຊ້ກັບວິສາຫະກິດ ໃນ ຂສສຊ ໄດ້ໃນ ຂອບເຂດ ທີ່ບໍ່ຂັດກັບລະບຽບກົດໝາຍວ່າດ້ວຍເຂດເສດຖະກິດພິເສດ ຢູ່ ສປປ ລາວ ແລະ ລະບຽບການ ທີ່ກ່ຽວຂ້ອງດ້ານທະນາຄານ, ການເງິນ ແລະ ວັດຖຸມີຄ່າ ຂອງ ຂສສຊ ທີ່ຈະຕ້ອງກຳນົດອອກ ຕ່າງຫາກ.

ໝວດທີ VIII

ວ່າດ້ວຍ ການຈັດຕັ້ງ ແລະ ການຄຸ້ມຄອງ ຂສສຊ

ມາດຕາ 51: ອົງການຄຸ້ມຄອງ ຂສສຊ

ຄະນະ ບໍລິຫານ ຂສສຊ (ເອີ້ນຫຍໍ້ວ່າ “ຄຂສ”, ເປັນພາສາອັງກິດເອີ້ນວ່າ Savan-Seno Special Economic Zone Authority ຫຼື ເອີ້ນຫຍໍ້ວ່າ “SEZA”) ເປັນອົງການຈັດຕັ້ງສູງສຸດຂອງລັດຢູ່ໃນເຂດ ຂສສຊ ທີ່ມີໜ້າທີ່ຄຸ້ມຄອງການເຄື່ອນໄຫວຂອງ ຂສສຊ, ຊຶ່ງຂຶ້ນໂດຍກົງກັບລັດຖະບານ ໂດຍມີສຳນັກງານນາຍົກລັດຖະມົນຕີເປັນຜູ້ຊ່ວຍຊີ້ນຳ. ມີພາລະບົດບາດໃນການຄຸ້ມຄອງ ແລະ ສົ່ງເສີມການລົງທຶນຢູ່ໃນ ຂສສຊ, ຄົ້ນຄວ້າວາງແຜນ, ຄຸ້ມຄອງ, ຈັດຕັ້ງປະຕິບັດການພັດທະນາ ຂສສຊ, ສ້າງວຽກເຮັດງານທຳ ແລະ ເງື່ອນໄຂໃຫ້ແກ່ການຮຽນຮູ້, ການຖ່າຍທອດເຕັກໂນໂລຊີໃໝ່, ສ້າງໜີ້ແໜງ ແລະ ປະຖິ້ມປັດໃຈໃຫ້ແກ່ການຫັນປະເທດ ເປັນອຸດສະຫະກຳ ແລະ ຫັນສະໄໝເທື່ອລະກ້າວ.

ມາດຕາ 52: ສິດ, ໜ້າທີ່ ຂອງຄະນະ ບໍລິຫານ ຂສສຊ

52.1. ຂອບເຂດສິດ ຂອງຄະນະ ບໍລິຫານ ຂສສຊ ມີດັ່ງນີ້:

- ຄົ້ນຄວ້າ, ອະນຸມັດການລົງທຶນພາຍໃນ ແລະ ຕ່າງປະເທດ ພ້ອມທັງອອກໃບອະນຸຍາດສ້າງຕັ້ງ ແລະ ດຳເນີນທຸລະກິດ, ອະນຸຍາດດຳເນີນກິດຈະການ(ການຜະລິດ, ການຄ້າ, ການບໍລິການ ແລະ ທ່ອງທ່ຽວ), ເຊັນສັນຍາສຳປະທານ ຫຼື ບົດບັນທຶກຄວາມເຂົ້າໃຈ, ອອກໃບອະນຸຍາດຂະຫຍາຍກິດຈະການ, ຕໍ່ອາຍຸໃບອະນຸຍາດການລົງທຶນ ລວມທັງ ຍົກເລີກສັນຍາ, ລົບລ້າງ ແລະ ຖອນໃບອະນຸຍາດການລົງທຶນຢູ່ໃນ ຂສສຊ ທີ່ເຫັນວ່າຜູ້ລົງທຶນບໍ່ປະຕິບັດຢ່າງຖືກຕ້ອງຕາມລະບຽບການຂອງ ຂສສຊ ກໍຄືຂອງ ສປປ ລາວ ທີ່ໄດ້ວາງອອກໃນແຕ່ລະໄລຍະ ໂດຍຮູບການບໍລິການແບບປະຕູດຽວ.
- ກວດກາການຈັດຕັ້ງປະຕິບັດຂໍ້ກຳນົດ, ກົດລະບຽບ, ກົດໝາຍ, ຄຳສັ່ງ, ແຈ້ງການ, ສັນຍາ, ຂໍ້ຕົກລົງຕ່າງ ໆ ທີ່ລັດຖະບານ ແລະ ຄະນະ ບໍລິຫານ ຂສສຊ ໄດ້ວາງອອກ ຫຼື ໄດ້ລົງນາມໃນແຕ່ລະໄລຍະ.
- ຄຸ້ມຄອງ, ຮັບເອົາ, ຈັດວາງສັບຊ້ອນ ແລະ ກໍ່ສ້າງພະນັກງານພາຍໃນການຈັດຕັ້ງຂອງຕົນ, ນັບທັງການຈັດຕັ້ງປະຕິບັດນະໂຍບາຍ, ສະເໜີປະຕິບັດນະໂຍບາຍຍ້ອງຍໍ ຊົມເຊີຍ, ເລື່ອນຊັ້ນ, ຂຶ້ນເງິນເດືອນ, ເງິນແຮງງານ, ບຳເນັດ, ບຳນານ ແລະ ປະຕິບັດວິໄນຕໍ່ພະນັກງານ ຕາມລະບຽບກົດໝາຍຂອງລັດກໍຄືຂອງ ຂສສຊ.
- ຄຸ້ມຄອງ, ນຳໃຊ້ງົບປະມານ ແລະ ຊັບສົມບັດຕ່າງ ໆ ຂອງ ຂສສຊ ໃຫ້ຖືກຕ້ອງຕາມລະບຽບການຂອງລັດ ແລະ ຂອງ ຂສສຊ ທີ່ວາງອອກ.
- ຄົ້ນຄວ້າປະຕິບັດນະໂຍບາຍຕໍ່ນັກລົງທຶນທີ່ມີຜົນງານດີເດັ່ນ ຫຼື ປະຕິບັດວິໄນຕໍ່ຜູ້ລະເມີດລະບຽບກົດໝາຍໃນການດຳເນີນກິດຈະການຕ່າງ ໆ ໃນຂອບເຂດຕົນຮັບຜິດຊອບ.
- ຮຽກປະຊຸມ, ອອກແຈ້ງການ, ໃຫ້ການແນະນຳເຜີຍແຜ່ໂຄສະນາກ່ຽວກັບວຽກງານທີ່ນອນຢູ່ໃນຄວາມຮັບຜິດຊອບຂອງ ຂສສຊ ຕາມສິດ ແລະ ໜ້າທີ່ຂອງຕົນ.
- ມີສິດຜູກພັນເຈລະຈາ ສັນຍາ ແລະ ຮ່ວມທຸລະກິດກັບນິຕິບຸກຄົນ (ວິສາຫະກິດ, ບໍລິສັດລັດ ແລະ ເອກະຊົນ) ພາຍໃນ ແລະ ຕ່າງປະເທດ ບົນພື້ນຖານການຕົກລົງເຫັນດີຂອງ ລັດຖະບານ.
- ນຳໃຊ້ງົບປະມານຂອງລັດຈຳນວນໜຶ່ງໃນເບື້ອງຕົ້ນ ທັງລະດົມຂົນຂວາຍການຮ່ວມທຶນຂອງພາກເອກະຊົນພາຍໃນ ແລະ ຕ່າງປະເທດ, ແຫຼ່ງທຶນ ແລະ ລາຍຮັບອື່ນ ໆ ຂອງ ຂສສຊ ເພື່ອພັດທະນາທີ່ດິນ, ປຸກສ້າງລະບົບສາທາລະນະປະໂພກ ແລະ ຕົກອາຄານ ພາຍໃນ ຂສສຊ.
- ສ້າງ ແລະ ນຳໃຊ້ແຫຼ່ງລາຍຮັບຂອງຕົນພາຍໃນ ຂສສຊ ໂດຍໃຫ້ສອດຄ່ອງກັບລະບຽບຫຼັກການຂອງກະຊວງການເງິນ ແລະ ລະບຽບການຂອງ ຂສສຊ.
- ກູ້ຍົມເງິນດອກເບ້ຍຕ່ຳຈາກລັດຖະບານ ເພື່ອນຳໃຊ້ເຂົ້າໃນການພັດທະນາພື້ນຖານໂຄງລ່າງຂອງ ຂສສຊ.
- ປະຕິບັດສິດອື່ນ ໆ ຕາມທີ່ລັດຖະບານມອບໝາຍໃຫ້ໃນແຕ່ລະໄລຍະ.

52.2. ໜ້າທີ່ຂອງ ຄະນະ ບໍລິຫານ ຂສສຊ

- ຄົ້ນຄວ້າສ້າງແຜນການລົງທຶນ ແລະ ນະໂຍບາຍຄົບຊຸດຂອງ ຂສສຊ.
- ສ້າງກົດລະບຽບສະເພາະໃນການເຄື່ອນໄຫວ ແລະ ການຄຸ້ມຄອງພາຍໃນ ຂສສຊ, ກຳນົດວິທີການ ແລະ ມາດຕະການໃນການ ພິຈາລະນາອະນຸມັດການລົງທຶນ, ຊຸກຍູ້ສົ່ງເສີມດຶງດູດການລົງທຶນທັງພາຍໃນ ແລະ ຕ່າງປະເທດ;
- ລະດົມຂົນຂວາຍທຶນຮອນ ຫຼື ນັກລົງທຶນເພື່ອຈັດຕັ້ງປະຕິບັດວຽກງານສຳຫຼວດອອກແບບ, ວາງແຜນຂະຫຍາຍ, ຈັດສັນ ແລະ ພັດທະນາທີ່ດິນ, ກໍ່ສ້າງລະບົບໂຄງລ່າງ ເພື່ອຮອງຮັບການລົງທຶນ ພ້ອມທັງຕິດຕາມ ແລະ ກວດກາໂຄງການກໍ່ສ້າງເຫຼົ່ານັ້ນ.
- ຄຸ້ມຄອງບໍລິຫານການເຊົ່າຕົກອາຄານ, ສິ່ງອຳນວຍຄວາມສະດວກ ແລະ ຊັບສິນຂອງລັດພາຍໃນເຂດ, ອຳນວຍຄວາມສະດວກໃນການອອກວິຊາ, ການນຳເຂົ້າ-ສົ່ງອອກສິນຄ້າ, ຄຸ້ມຄອງ ແລະ ສະໜອງແຮງງານໃຫ້ແກ່ຫົວໜ່ວຍທຸລະກິດຢູ່ ໃນ ຂສສຊ.
- ເກັບກຳຂໍ້ມູນກ່ຽວກັບການລົງທຶນຢູ່ໃນ ຂສສຊ, ຈັດຕັ້ງລະບົບໂຄສະນາຂົນຂວາຍ, ເຜີຍແຜ່ນະໂຍບາຍ, ຂໍ້ມູນ, ຂໍ້ກຳນົດ, ລະບຽບຫຼັກການ, ກົດໝາຍເພື່ອສົ່ງເສີມ ແລະ ດຶງດູດການລົງທຶນມາສູ່ ຂສສຊ.
- ສ້າງເງື່ອນໄຂ ແລະ ອຳນວຍຄວາມສະດວກໃຫ້ແກ່ການຮຽນຮູ້ ແລະ ຖ່າຍທອດບົດຮຽນດ້ານການບໍລິຫານທຸລະກິດ, ເຕັກໂນໂລຊີທີ່ທັນສະໄໝ, ສ້າງວຽກເຮັດງານທຳໃຫ້ປະຊາຊົນລາວ ແລະ ຝຶກອົບຮົມພະນັກງານກຳມະກອນ ລາວ ໃຫ້ມີຄວາມຮູ້ຄວາມສາມາດສູງຂຶ້ນ.
- ຕິດຕາມ, ກວດກາ, ເກັບກຳ, ແນະນຳ, ອຳນວຍຄວາມສະດວກ ແລະ ຊຸກຍູ້ບັນດາຫົວໜ່ວຍການຜະລິດ, ການບໍລິຫານໃນການດຳເນີນກິດຈະການຕ່າງ ໆ ພາຍໃນ ຂສສຊ ແລະ ລາຍງານໃຫ້ລັດຖະບານກໍ່ຕີອຳນາດການປົກຄອງທ້ອງຖິ່ນຊາບ ຢ່າງປົກກະຕິ ແລະ ທັນເວລາ.
- ຄຸ້ມຄອງ ແລະ ນຳໃຊ້ງົບປະມານ (ຄັງເງິນເດືອນ) ໃຫ້ຖືກຕ້ອງສອດຄ່ອງຕາມລະບຽບຫຼັກການຂອງ ກະຊວງການເງິນວາງອອກ.
- ສົມທົບກັບອຳນາດການປົກຄອງແຂວງ ສະຫວັນນະເຂດ ເພື່ອຄົ້ນຄວ້າ ແລະ ນຳສະເໜີລັດຖະບານ ກ່ຽວກັບການເວນຄືນທີ່ດິນ, ການຍົກຍ້າຍ ແລະ ຈັດສັນປະຊາຊົນອອກຈາກພື້ນທີ່ຂອງໂຄງການພັດທະນາ ຂສສຊ ໂດຍອີງໃສ່ກົດໝາຍວ່າດ້ວຍທີ່ດິນ.
- ພົວພັນປະສານສົມທົບກັບພາກສ່ວນຕ່າງ ໆ ທັງທ້ອງຖິ່ນ ແລະ ສູນກາງເພື່ອວາງແຜນນະໂຍບາຍໃນການກະຕຸກຊຸກຍູ້ສົ່ງເສີມການລົງທຶນຂອງພາຍໃນ ແລະ ຕ່າງປະເທດໃຫ້ມີປະສິດທິຜົນສູງສຸດ.
- ກຳນົດປະເພດຂອງກິດຈະການດ້ານອຸດສາຫະກຳ, ການຄ້າ ແລະ ການບໍລິການທີ່ເປັນ ທ່າແຮງສົມທຽບ (Comparative advantage) ແລະ ທ່າໄດ້ປຽບດ້ານການຕະຫຼາດ (Competitive advantage) ເພື່ອດຶງດູດ ແລະ ສົ່ງເສີມໃຫ້ນັກລົງທຶນມາລົງທຶນໃສ່ກິດຈະການເຫຼົ່ານັ້ນ ໃນ ຂສສຊ ຢ່າງມີເປົ້າໝາຍ ແລະ ຈຸດສຸມ;
- ກຳນົດປະເພດຂອງກິດຈະການທີ່ທ້າມບໍ່ໃຫ້ລົງທຶນໃນ ຂສສຊ ເນື່ອງຈາກມີຜົນກະທົບຕໍ່ສິ່ງແວດລ້ອມ, ຕໍ່ກິດຈະການອື່ນໃນ ຂສສຊ, ຕໍ່ສັງຄົມ ແລະ ຄວາມປອດໄພຂອງ ສປປ ລາວ;
- ຊັ້ນກຳ ແລະ ວາງລະບົບ-ລະບຽບການປົກປັກຮັກສາສິ່ງອຳນວຍຄວາມສະດວກ ແລະ ບົວລະບັດຮັກສາພື້ນຖານໂຄງລ່າງ, ຮັກສາຄວາມປອດໄພ ແລະ ສິ່ງແວດລ້ອມ ແລະ ປ້ອງກັນອຸທິກກະໄພຕ່າງ ໆ ຢູ່ພາຍໃນ ຂສສຊ;
- ກຳນົດ ແລະ ເກັບ ອັດຕາຄ່າບໍລິການ, ຄ່າທຳນຽມ ແລະ ລາຍຮັບ ຕ່າງໆ ໃນ ການບໍລິຫານຄຸ້ມຄອງ ຂສສຊ;
- ກວດສອບ ແລະ ອອກໃບຢັ້ງຢືນແຫຼ່ງກຳເນີດສິນຄ້າ, ຮັບຮອງຊະນິດ ແລະ ປະລິມານຂອງວັດຖຸດິບ ຫຼື ຜະລິດຕະພັນ ຫຼື ຊະນິດ ແລະ ຈຳນວນຂອງເຄື່ອງຈັກ ແລະ ເອກະສານອື່ນ ໆ ທີ່ກ່ຽວຂ້ອງ ສຳລັບກໍລະນີທີ່ຈຳເປັນຕ້ອງໄດ້

ອອກໃບຮັບຮອງ ຫຼື ໃນກໍລະນີທີ່ນຳເຂົ້າມາໃນ ຫຼື ນຳອອກນອກເຂດອຸດສາຫະກຳ ແລະ ການປຸງແຕ່ງເພື່ອສົ່ງອອກ (EPZ) ຂອງ ຂສສຊ ໂດຍເກັບຄ່າບໍລິການທີ່ ຄະນະ ບໍລິຫານ ຂສສຊ ຈະກຳນົດອອກ;

- ແຕ່ງຕັ້ງຜູ້ໄກ່ເກ່ຍ ແລະ ພິຈາລະນາເອົາຜູ້ກວດສອບບັນຊີມາປະຈຳຢູ່ ຂສສຊ;
- ກວດກາສະພາບການເປັນຢູ່ຂອງແຮງງານ ແລະ ກຳມະກອນ ພາຍໃນ ຂສສຊ;
- ຄົ້ນຄ້ວາ ແລະ ວາງແຜນການກ່ຽວກັບລາຍຮັບ ແລະ ລາຍຈ່າຍ, ແຜນການດ້ານການເງິນ ປະຈຳປີຂອງ ຄະນະ ບໍລິຫານ ຂສສຊ, ສ້າງທຶນສຳຮອງ ແລະ ຊອກແຫຼ່ງທຶນ ຫຼື ກູ້ຢືມເງິນເພື່ອລົງທຶນໃສ່ວຽກງານທີ່ເປັນພັນທະ, ການບໍລິການ ຂອງ ຄະນະ ບໍລິຫານ ຂສສຊ ແລະ ການຂະຫຍາຍການພັດທະນາພື້ນຖານໂຄງລ່າງຂອງ ຂສສຊ ຫຼື ລົງທຶນໃສ່ ກິດຈະການໃດທີ່ເຫັນວ່າເໝາະສົມ ຢູ່ພາຍໃນ ຂສສຊ;
- ວາງແຜນ ແລະ ນຳສະເໜີຕໍ່ ລັດຖະບານ ກ່ຽວກັບການຂໍຂະຫຍາຍເນື້ອທີ່ດິນ ຂອງ ຂສສຊ ທີ່ຕ້ອງການເພີ່ມເຕີມ ໃນກໍລະນີທີ່ເຫັນວ່າເນື້ອທີ່ດິນທີ່ລັດຖະບານໄດ້ມອບໃຫ້ໃນເບື້ອງຕົ້ນ ຕາມດຳລັດສະບັບນີ້ ຫາກບໍ່ພຽງພໍສຳລັບການ ພັດທະນາຕໍ່ໄປແລ້ວ;
- ປະສານສົມທົບກັບ ບັນດາຂະແໜງການທີ່ກ່ຽວຂ້ອງຢູ່ສູນກາງ ແລະ ອຳນາດການປົກຄອງ ແຂວງ ສະຫວັນນະເຂດ ກ່ຽວກັບວຽກງານທີ່ພົວພັນກັບ ຂສສຊ;
- ສະຫຼຸບສັງລວມ ແລະ ລາຍງານການຈັດຕັ້ງປະຕິບັດແຜນການປະຈຳເດືອນ, ປະຈຳງວດ ແລະ ປະຈຳປີໃຫ້ແກ່ ລັດຖະບານ ແລະ ແຂວງ ສະຫວັນນະເຂດ ຢ່າງປົກກະຕິ ແລະ ຫັນກັບກຳນົດເວລາ.
- ປະຕິບັດໜ້າທີ່ອື່ນ ໆ ຕາມທີ່ລັດຖະບານມອບໝາຍໃຫ້ໃນແຕ່ລະໄລຍະ.

ມາດຕາ 53: ຖານະນິຕິບຸກຄົນຂອງ ຄະນະ ບໍລິຫານ ຂສສຊ

ຄະນະ ບໍລິຫານ ຂສສຊ ເປັນອົງການຄຸ້ມຄອງ ບໍລິຫານຂອງລັດ ມີຖານະນິຕິບຸກຄົນ, ມີກາປະທັບ ເພື່ອເຄື່ອນໄຫວ ວຽກງານທາງລັດຖະການຂອງຕົນ, ມີບັນຊີເງິນ, ມີຄວາມສາມາດທາງດ້ານກົດໝາຍ ໃນການຟ້ອງ ຫຼື ຖືກຟ້ອງ, ເປັນຫົວ ໜ່ວຍງົບປະມານຂັ້ນ 1, ມີແຫຼ່ງລາຍຮັບຕ່າງໆ ທີ່ໄດ້ມາຈາກ ຂສສຊ ຊຶ່ງ ຄະນະ ສາມາດຄຸ້ມຄອງ ແລະ ນຳໃຊ້ໄດ້ຕາມການ ຕົກລົງເຫັນດີຂອງລັດຖະບານ.

ມາດຕາ 54: ແຫຼ່ງທຶນຂອງ ຄະນະ ບໍລິຫານ ຂສສຊ

ແຫຼ່ງທຶນຂອງ ຄະນະ ບໍລິຫານ ຂສສຊ ໄດ້ມາຈາກ:

1. ສ່ວນແບ່ງຈາກງົບປະມານແຫ່ງຊາດ;
2. ຄ່າບໍລິການ, ຄ່າທຳນຽມ ແລະ ລາຍຮັບອື່ນ ໆ ທີ່ຄະນະ ບໍລິຫານ ຂສສຊ ເກັບໄດ້ຈາກການ ບໍລິຫານຄຸ້ມຄອງ ຂສສຊ ຕາມດຳລັດສະບັບນີ້; ແລະ
3. ທຶນ ແລະ ຊັບສິນທີ່ໄດ້ຮັບຈາກການຊ່ວຍເຫຼືອຈາກພາຍໃນ ແລະ ຕ່າງປະເທດ.

ມາດຕາ 55: ການບໍລິການຕ່າງປະເທດ

- ຄະນະ ບໍລິຫານ ຂສສຊ ຕ້ອງສ້າງຕັ້ງຫ້ອງການ ຫຼື ໜ່ວຍງານບໍລິການຕ່າງປະເທດ ເພື່ອອຳນວຍຄວາມສະດວກ ໃນການອອກໃບອະນຸຍາດລົງທຶນ ໃຫ້ແກ່ນັກລົງທຶນ ພາຍໃນ ຂສສຊ, ການຂຶ້ນທະບຽນວິສາຫະກິດໃຫມ່, ການອະນຸ ຍາດສົ່ງອອກ, ການນຳເຂົ້າ ແລະ ການອອກໃບອະນຸຍາດ ແລະ ການເສີຍພັນທະຕ່າງ ໆ ເພື່ອອຳນວຍຄວາມສະ ດວກວ່ອງໄວ ແລະ ປະສິດທິຜົນສູງສຸດໃນການດຳເນີນທຸລະກິດຢູ່ໃນ ຂສສຊ;

- ທຸກອົງການຈັດຕັ້ງທີ່ກ່ຽວຂ້ອງຂອງລັດຖະບານ ທີ່ມີສ່ວນຮ່ວມໃນການຂຶ້ນທະບຽນວິສາຫະກິດ, ອອກໃບອະນຸຍາດ ແລະ ການເກັບພັນທະຕ່າງໆ ຕ້ອງໃຫ້ການຮ່ວມມື ແລະ ແຕ່ງຕັ້ງຕົວແທນຂອງຕົນໃຫ້ໄປເຮັດວຽກຢູ່ ຂສສຊ ເພື່ອ ຈັດຕັ້ງລະບົບຜ່ານປະຕູດຽວໃຫ້ຄົບຖ້ວນ;

ມາດຕາ 56: ການສົ່ງເສີມຄວາມເປັນເອກະພາບໃນຫົວໜ່ວຍແຮງງານ

ເພື່ອໃຫ້ການເຄື່ອນໄຫວວຽກງານມີຄວາມກົມກຽວກັນຢູ່ໃນ ຂສສຊ ຕ້ອງໄດ້ສ້າງອົງກອນໜຶ່ງຂຶ້ນຊຶ່ງປະກອບ ດ້ວຍຕົວແທນຂອງ 3 ຝ່າຍຄື: ຕົວແທນຈາກ ກະຊວງແຮງງານ, ສະຫວັດດີການ ແລະ ສັງຄົມ ຫຼື ຄະນະ ບໍລິຫານ ຂສສຊ (ທີ່ຮັບຜິດຊອບວຽກງານດ້ານແຮງງານ, ສະຫວັດດີການ ແລະ ສັງຄົມ ຫຼື ວຽກກຳມະບານ) 1 ທ່ານ, ຕາງໜ້າ ຜູ້ອອກແຮງງານ 1 ທ່ານ ແລະ ຕາງໜ້າພາກສ່ວນທຸລະກິດ (ໂດຍສະເພາະຈາກຂະແໜງ ອຸດສາຫະກຳ) 1 ທ່ານ. ຄະນະນີ້ ສ້າງຂຶ້ນເພື່ອກຳນົດ ກົນໄກໃນການສົ່ງເສີມ ແລະ ຮັກສາຄວາມສະຫງົບສຸກ ແລະ ຄວາມເປັນລະບຽບຮຽບ ຮ້ອຍຢູ່ໃນ ຂສສຊ. ຄະນະນີ້ຈະຖືກສ້າງຕັ້ງຂຶ້ນຖາວອນຫຼັງຈາກດຳລັດສະບັບນີ້ມີຜົນບັງຄັບໃຊ້;

ມາດຕາ 57: ການພົວພັນກັບແຜນການຂອງລັດຖະບານ

ຄະນະ ບໍລິຫານ ຂສສຊ ຕ້ອງກຳນົດເປົ້າໝາຍໃນການພັດທະນາ ຂສສຊ ຢູ່ໃນແຜນນະໂຍບາຍ, ເປົ້າໝາຍ ແລະ ແຜນພັດທະນາເສດຖະກິດສັງຄົມຂອງຊາດ. ຄະນະ ບໍລິຫານ ຂສສຊ ແລະ ວິສາຫະກິດປະສົມລົງທຶນກໍ່ສ້າງ ພື້ນຖານໂຄງລ່າງ (ຖ້ຳມີ, ຕາມທີ່ກຳນົດໄວ້ໃນມາດຕາ 60 ຂອງດຳລັດສະບັບນີ້) ຕ້ອງສົ່ງແຜນການ ແລະ ໂຄງ ການພັດທະນາຂອງ ຂສສຊ ທີ່ໄດ້ຖືກຮັບຮອງຈາກ ຄະນະ ບໍລິຫານ ຂສສຊ ໃຫ້ແກ່ອຳນາດການປົກຄອງແຂວງ ແລະ ລັດຖະບານ ເພື່ອເອົາເຂົ້າຢູ່ໃນແຜນພັດທະນາລວມຂອງແຂວງ ແລະ ລັດຖະບານ;

ມາດຕາ 58: ສາຍພົວພັນກັບໜ່ວຍງານຂອງອຳນາດການປົກຄອງທ້ອງຖິ່ນ

ຄະນະ ບໍລິຫານ ຂສສຊ ຕ້ອງປະສານສົມທົບແໜ້ນກັບອຳນາດການປົກຄອງທ້ອງຖິ່ນເພື່ອຮັບປະກັນຄວາມເປັນ ເອກະພາບໃນການດຳເນີນງານຂອງເຂດຕາມຫຼັກການຂອງການຄຸ້ມຄອງລັດທີ່ວາງອອກ;

ມາດຕາ 59: ການພົວພັນກັບພາກເອກະຊົນ.

ວິສາຫະກິດປະສົມລົງທຶນກໍ່ສ້າງພື້ນຖານໂຄງລ່າງ (ຖ້ຳມີ) ແລະ ພາກເອກະຊົນຕ້ອງບໍລິຫານຕົນເອງ ແລະ ມີ ຄວາມເປັນເອກະລາດໃນການປະຕິບັດເປົ້າໝາຍຕາມສັນຍາການລົງທຶນຢູ່ໃນ ຂສສຊ. ຄະນະ ບໍລິຫານ ຂສສຊ ມີ ສິດໃນການຕິດຕາມກວດກາການຈັດຕັ້ງປະຕິບັດ ນະໂຍບາຍດຶງດູດການລົງທຶນ ແລະ ການດຳເນີນທຸລະກິດ ຂອງ ພາກເອກະຊົນດັ່ງກ່າວ;

ມາດຕາ 60: ວິສາຫະກິດລົງທຶນກໍ່ສ້າງ, ບົວລະບັດຮັກສາ ໂຄງລ່າງ ແລະ ບໍລິການ ພາຍໃນ ຂສສຊ

ອີງຕາມ ມາດຕາ 12 ກ່ຽວກັບການກໍ່ສ້າງພື້ນຖານໂຄງລ່າງຂອງ ຂສສຊ ຕາມດຳລັດສະບັບນີ້, ໃນກໍລະນີທີ່ ລັດຖະບານອະນຸຍາດໃຫ້ ວິສາຫະກິດເອກະຊົນພາຍໃນ ຫຼື ຕ່າງປະເທດລົງທຶນພັດທະນາພື້ນຖານໂຄງລ່າງ ແລະ ສົ່ງອຳນວຍຄວາມສະດວກ ໃນຮູບການລົງທຶນຮ່ວມກັບ ລັດຖະບານ, ວິສາຫະກິດປະສົມລົງທຶນພັດທະນາພື້ນຖານ ໂຄງລ່າງ (Joint Venture Corporation) ລະຫວ່າງລັດ ແລະ ເອກະຊົນດັ່ງກ່າວ ຈະຖືກສ້າງຕັ້ງຂຶ້ນບົນພື້ນຖານ ສັນຍາຮ່ວມທຶນ, ຊຶ່ງຈະເປັນ ອົງກອນທີ່ຮັບຜິດຊອບການລົງທຶນກໍ່ສ້າງ ລະບົບສາທາລະນະປະໂພກ ຂອງ ຂສສຊ,

ຕະຫຼອດເຖິງ ການບົວລະບັດ ຮັກສາລະບົບດັ່ງກ່າວ ແລະ ເກັບກູ້ເງິນຈາກຄ່າເຊົ່າທີ່ດິນທີ່ໄດ້ຈັດສັນໄວ້ ແລະ ຄ່າບໍລິການ ອື່ນ ໆ ພາຍໃນ ຂສສຊ ຈາກວິສາຫະກິດທີ່ມາລົງທຶນ (ເປັນລູກຄ້າ)ຂໍເຊົ່າທີ່ດິນຢູ່ໃນ ຂສສຊ, ຊຶ່ງລາຍລະອຽດຂອງສິດ ແລະ ໜ້າທີ່ ຂອງ ວິສາຫະກິດປະສົມນີ້ ຈະໄດ້ລະບຸໄວ້ຢ່າງລະອຽດໃນສັນຍາຮ່ວມທຶນ ລະຫວ່າງສອງຝ່າຍ.

ໝວດທີ IX

ວ່າດ້ວຍ ການຮັກສາຄວາມປອດໄພ, ການຍ້ອງຍໍ ແລະ ການແກ້ໄຂຂໍ້ຂັດແຍ່ງ

ມາດຕາ 61: ການປ້ອງກັນ ແລະ ຮັກສາຄວາມປອດໄພ

ການປ້ອງກັນ ແລະ ການຮັກສາຄວາມປອດໄພຂອງ ຂສສຊ ແມ່ນຄວາມຮັບຜິດຊອບຂອງລັດຖະບານ ໂດຍມີການປະສານສົມທົບກັບ ຄະນະ ບໍລິຫານ ຂສສຊ. ກຳລັງທີ່ຖືກສົ່ງໄປເພື່ອຮັກສາຄວາມປອດໄພ ບໍ່ໃຫ້ຫຍຸ້ງກ່ຽວກັບວຽກງານພາຍໃນຂອງ ຂສສຊ ແລະ ຄ່າໃຊ້ຈ່າຍສຳລັບກຳລັງນີ້ ແມ່ນລັດຖະບານເປັນຜູ້ຮັບຜິດຊອບ. ຄະນະບໍລິຫານ ຂສສຊ ສາມາດສະໜອງ ແລະ ສ້າງຕັ້ງກຳລັງຮັກສາຄວາມປອດໄພ ແລະ ໜ່ວຍດັບເພີງຂອງຕົນເອງພາຍໃນ ຂສສຊ ຂຶ້ນໄດ້;

ມາດຕາ 62: ການຍ້ອງຍໍ

ບຸກຄົນແລະ ການຈັດຕັ້ງ, ວິສາຫະກິດທີ່ມີຜົນງານດີເດັ່ນໃນການບໍລິຫານ, ຄຸ້ມຄອງ ແລະ ພັດທະນາໃນ ຂສສຊ ຈະໄດ້ຮັບການຍ້ອງຍໍຊົມເຊີຍຈາກ ຄະນະ ບໍລິຫານ ຂສສຊ ຫຼື ລັດຖະບານ, ຊຶ່ງລະບຽບການຍ້ອງຍໍຈະຖືກກຳນົດຕ່າງໆຫາກ.

ມາດຕາ 63: ການແກ້ໄຂຂໍ້ຂັດແຍ່ງໂດຍຄູ່ກໍລະນີ

ໃນການດຳເນີນທຸລະກິດການຜະລິດ, ປຸງແຕ່ງ, ການຄ້າ ແລະ ການບໍລິການຢູ່ໃນ ຂສສຊ ຖ້າມີຂໍ້ຂັດແຍ່ງໃດໜຶ່ງເກີດຂຶ້ນ ໃຫ້ຄູ່ກໍລະນີຊອກຫາຊ່ອງທາງ ແກ້ໄຂໂດຍ ວິທີການສຶກສາອົບຮົມ, ໄກ່ເກ່ຍ, ການປະນີປະນອມ ຊຶ່ງກັນ ແລະ ກັນ.

ມາດຕາ 64: ການໄກ່ເກ່ຍ ແລະ ການຮ້ອງຟ້ອງ

ຖ້າ ການປະນີປະນອມ ເພື່ອແກ້ໄຂຂໍ້ຂັດແຍ່ງໂດຍຄູ່ກໍລະນີ ຫາກບໍ່ໄດ້ຜົນ ຫຼື ຄູ່ກໍລະນີໃດໜຶ່ງ ບໍ່ຍອມເລືອກເອົາຮູບການໄກ່ເກ່ຍ ທີ່ກ່າວໃນມາດຕາ 63 ເທິງນີ້, ຄູ່ກໍລະນີສາມາດສະເໜີຂໍ້ຂັດແຍ່ງນັ້ນໃຫ້ ຄະນະ ບໍລິຫານ ຂສສຊ ຫຼື ອົງການແກ້ໄຂຂໍ້ຂັດແຍ່ງທາງດ້ານເສດຖະກິດ ເພື່ອໄກ່ເກ່ຍແກ້ໄຂ ຫຼື ຮ້ອງຟ້ອງຕໍ່ສານ ເພື່ອດຳເນີນຄະດີ ຕາມລະບຽບກົດໝາຍ ຂອງ ສປປ ລາວ ແລະ ສົນທິສັນຍາສາກົນຕ່າງໆ ທີ່ ສປປ ລາວ ເປັນພາຄີ.

ໝວດທີ X

ວ່າດ້ວຍ ມາດຕະການຕໍ່ການລ່ວງລະເມີດ

ມາດຕາ 65: ມາດຕະການຕໍ່ຜູ້ລະເມີດ

ບຸກຄົນ ຫຼື ນິຕິບຸກຄົນ ທີ່ມີການລະເມີດຢູ່ໃນ ຫຼື ນອກ ຂສສຊ ແມ່ນຈະໄດ້ຮັບຜິດຊອບຕໍ່ ການລະເມີດຂອງຕົນຕາມ ດຳລັດສະບັບນີ້, ລະບຽບການອື່ນ ໆ ຂອງ ຂສສຊ ທີ່ກ່ຽວຂ້ອງ ແລະ ລະບຽບກົດໝາຍ ຂອງ ສປປ ລາວ.

65.1. ມາດຕະການຕໍ່ການບໍ່ເສຍພັນທະດ້ານພາສີ-ອາກອນ

- ໃນກໍລະນີທີ່ກວດພົບວ່າ ຜູ້ລົງທຶນໃນ ຂສສຊ ຫາກບໍ່ປະຕິບັດຕາມມາດຕາ 46 ຂອງ ດຳລັດສະບັບນີ້ ຜູ້ລົງທຶນ ດັ່ງກ່າວ ຈະຕ້ອງ ຢຸດການດຳເນີນກິດຈະການ, ຖືກດຳເນີນການປັບໃໝຕາມລະບຽບການຂອງ ຂສສຊ ທີ່ກ່ຽວຂ້ອງ ແລະ ລະບຽບ ກົດໝາຍ ຂອງ ສປປ ລາວ.

65.2. ມາດຕະການຕໍ່ການລະເມີດລະບຽບການບຸກສ້າງ

- ນັກລົງທຶນໃນ ຂສສຊ ຜູ້ໃດຫາກບໍ່ປະຕິບັດຕາມມາດຕາ 18.1 ຂອງ ດຳລັດສະບັບນີ້ ຜູ້ລົງທຶນ ດັ່ງກ່າວ ຈະຕ້ອງ ຖືກປັບໃໝເປັນຈຳນວນເງິນກີບ (ຫຼື ເງິນຕາຕ່າງປະເທດ) ທີ່ທຽບເທົ່າກັບ 500 (ຫ້າຮ້ອຍ) ໂດລາ ສະຫະລັດ ແລະ ຢຸດການ ດຳເນີນກິດຈະການຈົນກວ່າວ່າ ຈະຖືກພິຈາລະນາຈາກ ຄະນະ ບໍລິຫານ ຂສສຊ.

65.3. ມາດຕະການຕໍ່ການລະເມີດລະບຽບການເອົາເຄື່ອງຂອງອອກຈາກ ຂສສຊ

- ບຸກຄົນ ຫຼື ນັກລົງທຶນໃນ ຂສສຊ ຜູ້ໃດຫາກລະເມີດຂໍ້ຫ້າມຂອງມາດຕາ 32 ຫວັກ 3 ຂອງ ດຳລັດສະບັບນີ້ ບຸກຄົນ ຫຼື ຜູ້ລົງທຶນນັ້ນ ຈະຕ້ອງ ຖືກຈຳກັດອິດສະລະພາບເປັນເວລາບໍ່ເກີນ 06 ເດືອນ ຫຼື ຖືກປັບໃໝເປັນຈຳນວນ ເງິນກີບ (ຫຼື ເງິນຕາຕ່າງປະເທດ) ທີ່ທຽບເທົ່າກັບ 2000 (ສອງພັນ) ໂດລາ ສະຫະລັດ ຫຼື ທັງຈຳກັດອິດສະລະພາບ ແລະ ທັງ ປັບໃໝ.

65.4. ມາດຕະການຕໍ່ການລະເມີດລະບຽບການຂາຍຍານພາຫະນະ

- ບຸກຄົນ ຫຼື ນັກລົງທຶນໃນ ຂສສຊ ຜູ້ໃດຫາກລະເມີດຂໍ້ຫ້າມໃນການຫຼັກຂາຍ, ຫຼັກມອບໂອນຍານພາຫະນະຕາມ ມາດຕາ 26.5 ຂອງ ດຳລັດສະບັບນີ້ ບຸກຄົນ ຫຼື ຜູ້ລົງທຶນຜູ້ນັ້ນ ຈະຕ້ອງ ຖືກປັບໃໝເປັນຈຳນວນເງິນກີບ (ຫຼື ເງິນຕາ ຕ່າງປະເທດ) ທີ່ທຽບເທົ່າກັບ 5000 (ຫ້າພັນ) ໂດລາ ສະຫະລັດ ບວກກັບລາຄາຂອງຍານພາຫະນະທີ່ໄດ້ຫຼັກຂາຍ ຫຼື ມອບໂອນ ແລ້ວ ນັ້ນ.

65.5. ມາດຕະການຕໍ່ການລະເມີດລະບຽບການເຂົ້າ-ອອກ ຂສສຊ

- ບຸກຄົນໃດ ຫາກບໍ່ປະຕິບັດຕາມມາດຕາ 37, 38 ແລະ 39 ຂອງ ດຳລັດສະບັບນີ້ ຈະຕ້ອງຖືກຈຳກັດ ອິດສະ ລະພາບ ເປັນເວລາບໍ່ເກີນ 01 ເດືອນ ຫຼື ຖືກປັບໃໝເປັນຈຳນວນເງິນກີບ (ຫຼື ເງິນຕາຕ່າງປະເທດ) ທີ່ທຽບເທົ່າກັບ 50 (ຫ້າສິບ) ໂດລາ ສະຫະລັດ ຫຼື ທັງຈຳກັດອິດສະລະພາບ ແລະ ທັງປັບໃໝ.

65.6. ມາດຕະການຕໍ່ການຂັດຂວາງວຽກງານການກວດກາຂອງເຈົ້າໜ້າທີ່ຂອງ ຄະນະ ບໍລິຫານ ຂສສຊ

- ບຸກຄົນຜູ້ໃດ ຫຼື ວິສາຫະກິດໃດ ຂອງ ຂສສຊ ຫາກບໍ່ປະຕິບັດ ຕາມມາດຕາ 22 ວັກ 3 ແລະ 7 ຂອງ ດຳລັດສະບັບນີ້ ຈະຕ້ອງຖືກປັບໃໝເປັນຈຳນວນເງິນກີບ (ຫຼື ເງິນຕາຕ່າງປະເທດ) ທີ່ທຽບເທົ່າກັບ 200 (ສອງຮ້ອຍ) ໂດລາ ສະຫະລັດ.

65.7. ມາດຕະການຕໍ່ການນຳໃຊ້ຊື່ ຂອງ ຂສສຊ

- ບຸກຄົນຜູ້ໃດ ຫຼື ວິສາຫະກິດໃດ ຂອງ ຂສສຊ ຫາກບໍ່ປະຕິບັດ ຕາມມາດຕາ 74 ຂອງ ດຳລັດສະບັບນີ້ ຈະຕ້ອງຖືກປັບໃໝເປັນຈຳນວນເງິນກີບ (ຫຼື ເງິນຕາຕ່າງປະເທດ) ທີ່ທຽບເທົ່າກັບ 200 (ສອງຮ້ອຍ) ໂດລາ ສະຫະລັດ ແລະ ຖືກປະຕິບັດມາດຕະການອື່ນ ໆ ທີ່ຈະໄດ້ກຳນົດຕ່າງຫາກ ຊຶ່ງຂຶ້ນກັບກໍລະນີໜັກ ຫຼື ເປົ້າຂອງການລະເມີດນັ້ນ.

ໝວດທີ XI

ວ່າດ້ວຍ ບົດບັນຍັດສຸດທ້າຍ

ມາດຕາ 66: ການຈັດຕັ້ງປະຕິບັດ

ຄະນະ ບໍລິຫານ ຂສສຊ, ອຳນາດການປົກຄອງແຂວງ ສະຫວັນນະເຂດ, ຜູ້ລົງທຶນ, ພະນັກງານ, ກຳມະກອນ ຂອງ ຂສສຊ ແລະ ທຸກພາກສ່ວນທີ່ກ່ຽວຂ້ອງຈົ່ງຮັບຮູ້ ແລະ ປະຕິບັດດຳລັດສະບັບນີ້ຢ່າງເຂັ້ມງວດ.

ມາດຕາ 67: ການໃຊ້ຊື່ ຂອງ ຂສສຊ

ນອກຈາກ ຄະນະ ບໍລິຫານ ຂສສຊ ແລ້ວ, ຫ້າມບໍ່ໃຫ້ບຸກຄົນ ຫຼື ນິຕິບຸກຄົນໃດໃຊ້ຊື່ທີ່ເປັນໜັງສືຕົວລາວ ຫຼື ຕ່າງປະເທດທີ່ແປ ຫຼື ອ່ານວ່າ “ ເຂດເສດຖະກິດພິເສດ ສະຫວັນ-ເຊໂນ” ຫຼື “ຄະນະ ບໍລິຫານ ເຂດເສດຖະກິດ ພິເສດ ສະຫວັນ-ເຊໂນ” ໃນກາປະທັບຂອງຕົນ, ປ້າຍຊື່, ຫົວຂວັນຈົດໝາຍ, ໃບແຈ້ງການ ຫຼື ເອກະສານຢ່າງອື່ນທີ່ ກ່ຽວກັບ ທຸລະກິດ ເວັ້ນເສຍແຕ່ໄດ້ຮັບອະນຸຍາດເປັນການສະເພາະ ຈາກ ຄະນະ ບໍລິຫານ ຂສສຊ.

ມາດຕາ 68: ການຍົກເວັ້ນ

ຂໍ້ບັນຍັດຂອງດຳລັດສະບັບນີ້ມີລັກສະນະພິເສດຂອງຕົນ. ເຖິງວ່າມີບາງຂໍ້ບັນຍັດຂອງດຳລັດສະບັບນີ້ບໍ່ສອດຄ່ອງ ກັບນິຕິກຳອື່ນກໍຕາມ, ແຕ່ບົດບັນຍັດຂອງດຳລັດສະບັບນີ້ມີຜົນສັກສິດ ຍ້ອນວ່າ ດຳລັດສະບັບນີ້ມີຂອບເຂດ ຈັດຕັ້ງ ປະຕິບັດສະເພາະແຕ່ຢູ່ໃນຂອບເຂດ ແລະ ຕໍ່ ຂສສຊ ເທົ່ານັ້ນ.

ມາດຕາ 69: ຜົນສັກສິດ

ດຳລັດສະບັບນີ້ ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ. ທຸກດຳລັດ, ຂໍ້ກຳນົດ ແລະ ລະບຽບການອື່ນໆ ທີ່ວາງ ອອກໃນເມື່ອກ່ອນຫາກຂັດກັບເນື້ອໃນຂອງດຳລັດສະບັບນີ້ ລ້ວນແຕ່ຖືກລົບລ້າງ.

ນາຍົກລັດຖະມົນຕີ

